

ትምህርት 13

ዮሐንስ 14

አንደኛ ቀን፡- ዮሐንስ 14:1-7

ዮሐንስ 14:1-6ን በቃልህ አጥና።

ብዙ ጊዜ ስለ ኢየሱስ ስናስብ ስለተፈጸመው የቤዛነት ሥራው እናስባለን። በመስቀል ላይ በመሞት ስለፈጸመው ሥራ እናስባለን። አሁን ግን ኢየሱስ ምን እያደረገ ነው? ስለ እኛ መሥራቱን አቋርጦአልን? ኢየሱስ ካረገበት ጊዜ ጀምሮ እስከሚመለስበት ጊዜ ድረስ መጽሐፍ ቅዱስ ሁለት ታላላቅ ሥራዎችን በማከናወን ላይ መሆኑን ያመለክታል በመጀመሪያ ደረጃ፡ መጽሐፍ ቅዱስ ኢየሱስ በሰማይ ስለ እኛ ይማልድልናል ይላል (ዕብ. 7:25ን ተመልከት።) በሁለተኛ ደረጃ ደግሞ የዘላለም ቤታችንን እያዘጋጀልን እንደሆነ ያመለክታል (ዮሐ. 14:2-3)። ለክርስቲያን ይህ ዓለም የዘላለም ቤቱ አይደለም። በምድር ላይ እያለን ጊዜያዊ ሀብት ወይም ጊዜያዊ ቤት ሊኖረን ይችላል። የክርስቲያን እውነተኛ ተስፋው ግን ኢየሱስ በሰማይ በሚያዘጋጀው ስፍራ ላይ ነው። የእግዚአብሔር ልጆች ስለሆንን ከእርሱ ጋር እንኖራለን። ስለዚህም በዚህ ምድር የምናደርገው ማንኛውም ነገር ሁሉ በሰማይ ላለው ሰማያዊ ቤታችን የሚያዘጋጀን መሆን አለበት። በጊዜያችን፣ በታብታችንና ባሉን መንፈሳዊ ስጦታዎች ለምድራዊው ሳይሆን ለዘላለማዊ ሕይወታችን ልንጠቀምባቸው ይገባል። እኛ ክርስቲያኖች ስለ ምድራዊ ብቻ ሳይሆን ስለ ሰማያዊው ቤታችንም ማሰብን መልመድ አለብን። ኢየሱስ «መዝገብህ ባለበት ልብህም በዚያ ይሆናል» ብሎአል። የማይጠፋ ሀብት በሰማይ እንድናስቀምጥ ኢየሱስ ራሱ ያደፋፍረናል (ማቴ. 6:19-21፣ 24)።

1ኛ ጥያቄ፡- ሀ) በሰማይ ልናስቀምጣቸው ከምንችለው ሀብቶች ጥቂቶቹ ምንድን ናቸው? ለ) ለምድሩ ከምናስበው በላይ ለሰማይ ብናስብ ኖሮ ሕይወታችን እንዴት ይለወጥ ነበር?

2ኛ ጥያቄ፡- ዮሐንስ 14ን አንብብ። የእነዚህን ዐበይት ትምህርቶች ዓላማ ዘርዝር።

3ኛ ጥያቄ፡- ዮሐንስ 14:1-7ን አንብብ። ሀ) በቁጥር 1 የተሰጡት ሁለት ትእዛዛት ምንድን ናቸው? ለ) ኢየሱስ ለደቀ መዛሙርቱ የሰጣቸው ተስፋዎች ምንድን ናቸው? ሐ) ኢየሱስ በዚህ ክፍል

ለስድስተኛ ጊዜ «እኔ ነኝ» በማለት የተናገረው ምንድን ነው? መ) ምን ማለት ነው? ሠ) በእግዚአብሔር አብና በደቀ መዛሙርቱ መካከል ያለው ግንኙነት ምን እንደሚሆን ነው ኢየሱስ የተናገረው?

የሐንስ 13-17 የዮሐንስ ወንጌል ሦስተኛው ዐቢይ ክፍል ነው። ኢየሱስ በመስቀል ላይ ከመሞቱ በፊት ለመጨረሻ ጊዜ ለደቀ መዛሙርቱ የሰጠው ትምህርት የሚገኘው በዚህ ክፍል ነው። የኢየሱስ የመጨረሻ ትምህርት እንደመሆኑ መጠን በጣም ይጠቅመናል። ኢየሱስ ወደ ሰማይ ከሄደ በኋላ ተከታዮቹ እንዴት መኖር እንደሚገባቸው የተነገረው በዚህ ክፍል ነው።

የምንወደው ጓደኛ ተለይቶን ወደ ሩቅ አገር እንደሚሄድ ስንሰማና ወደፊትም ቢሆን ልናየው እንደማንችል ሲነገረን ማንኛችንም ብንሆን እናዝናለን። በደቀ መዛሙርቱ የደረሰውም ይኸው ነው። የመጨረሻውን እራት ከኢየሱስ ጋር በመብላት ላይ እያሉ ኢየሱስ ተለይቶአቸው እንደሚሄድና እነርሱም ደግሞ ያን ጊዜ ሊከተሉት እንደማይችሉ ነገራቸው። ኢየሱስ ወደ ሰማይ ስለ መሄዱና ደቀ መዛሙርቱም በሞት ወደ እርሱ ካልሄዱ በቀር ሊከተሉት እንደማይችሉ መናገሩ ነበር። ይህም ደቀ መዛሙርቱን በጣም አስደነገጣቸው። በመጀመሪያ፣ ኢየሱስ ወዴት እንደሚሄድ አላወቁም። ሁለተኛ፣ ለምን ሊከተሉት እንደማይችሉ አልገባቸውም። ሕጥሮስ በቅርቡ ጌታን የሚከድ ከሆነ ደግሞ ትልቅ ችግር ላይ እንደሚወድቁ አውቀዋል።

ይሁን እንጂ ኢየሱስ ሊያድናቸው ፈለገ። መፍራትና መጨነቃቸውን እንዲተዉ ነገራቸው። ከዚያ ይልቅ እምነታቸውን ማደስ ነበረባቸው።

4ኛ ጥያቄ፡- ፍርሃትና እምነት የማይስማሙት ለምንድን ነው?

የመጽሐፍ ቅዱስ ተስፋ - «በአንተ ላይ ታምናለችና በአንተ ለምትደገፍ ነፍስ ፈጽመህ በሰላም ትጠብቃለህ» የሚል ነው (ኢሳ. 26:3)። ፍርሃት እምነት ማጣት ነው። የምንፈራው ዓይኖቻችንን ከእግዚአብሔር ላይ ስናነሣ ነው። በእግዚአብሔር ላይ ብናደርግ ግን ፍርሃት አይኖርም። ለዚህ ነው ኢየሱስ እንዳይፈሩ ብቻ ሳይሆን በእግዚአብሔርም እንዲታመኑ የነገራቸው። በእግዚአብሔር ስንታመን የልባችን ፍርሃት ይወገዳል።

በመከራ ጊዜ እንዲያጽናኗቸው ኢየሱስ ሁለት ዋና ዋና ተስፋዎችን ለደቀ መዛሙርቱ ሰጣቸው። በመጀመሪያ፤ በሰማይ ስለሚያዘጋጅላቸው ስፍራ ነገራቸው (ዮሐ. 14:2-3)። እዚህ ላይ ኢየሱስ በምሳሌያዊ ሁኔታ መናገሩ ነው። የእግዚአብሔር ቤት እንደ ምድራዊ ቤተ መንግሥት አይደለም። ሰማይ ራሱ የእግዚአብሔር ቤት ነው። በእርሱ ለሚያምኑት ብዙ ቤተኞች እንደሚያዘጋጅላቸው አልነበረም ኢየሱስ የተናገረው። በዚያው በእግዚአብሔር ቤት ውስጥ ብዙ መኖሪያ ስፍራ ያዘጋጅላቸዋል። ይህም መኖሪያ ስፍራ ሰማይ ነው። በዚያ ስፍራ የበታ ጥበት አይኖርም። ለእያንዳንዱ አማኝ ስፍራ ይኖረዋል። በስፍራ ችግር ምክንያት አንድም ክርስቲያን በውጪ አይቀርም።

እንደ ኢየሱስ ከሆነ ሰማይ እውነተኛ ስፍራ ነው። እግዚአብሔር የሚኖርበትና ኢየሱስ ደግሞ በቀኙ ሆኖ ስለ እኛ የሚገልጽበት ስፍራ ነው። መንግሥት (2ኛ ጴጥ. 1:10-11)፤ ርስት (1ኛ ጴጥ. 1:4)፤ አገርና ከተማ (ዕብ. 11:16) እና ቤት (ዮሐ. 14:2) ተብሎ ተገልጾአል። ይህ ወደ ሰማይ የመሄድ ተስፋ ለተከተሉት ደቀ መዛሙርቱ መጽናናት ይሰጣቸዋል።

መንግሥት ባይኖር ኖሮ ለዘላለም በዚያ እንዲኖሩ፤ ወደ መንግሥተ ሰማይ ለመግባት የማይችሉ ቢሆን ኖሮ ኢየሱስ አስቀድሞ ያስጠነቅቃቸው እንደነበር ይነግራቸዋል። ወደ ሰማይ ከሄደ በኋላ እንደገና እንደሚመለስና ከእርሱ ጋር ለዘላለም እንዲኖሩ እንደሚወስዳቸው ይነግራቸዋል። ይህ ስለ ኢየሱስ ዳግም መምጣት የሚያመለክት ነው። ኢየሱስ እንደገና ወደ ምድር እንደሚመለስ ተናግሮአል። ከዚያ በኋላ በእርሱ ያመኑትን ሁሉ ወደ ሰማይ ይወስዳቸዋል። የመኖሪያው ስፍራ ምን ዓይነት እንደሆነ ኢየሱስ አልገለጸም። ይህ ዋነኛ ጉዳይ አይደለም። ዋነኛው ጉዳይ ለዘላለም ከእርሱ ጋር መኖራቸው ነው። ከዚህ በኋላ በበታ ርቀትም ሆነ በኃጢአት ምክንያት ከእርሱ አይለዩም።

መጽሐፍ ቅዱስ ኢየሱስ በሁለት ዋና ዋና ጊዜዎች ወደ ምድር እንደሚመጣ ያስተምራል። በመጀመሪያ ጊዜ ሲመጣ በዚህ ምድር ይወለዳል። ለዓለም ኃጢአትም ይሞታል። ለሁለተኛ ጊዜ ሲመጣ ግን ገዢ ለመሆን ነው። ዳግመኛ እንዴት እንደሚመጣ የመጽሐፍ ቅዱስ ምሁራን የተለያዩ አመለካከት አላቸው። አንዳንዶቹ ኢየሱስ ወደዚህ ምድር ከመምጣቱ በፊት በደመና ይመጣና ክርስቲያኖችን ለሰባት ዓመት ያህል ወደ ሰማይ ይወስዳቸዋል። በዚያን ጊዜ በዚህ ምድር ላይ የታላቁ መከራ ዘመን ይሆናል ይላሉ (1ኛ ተሰ. 4:13-

18! ራእይ 3:10 ተመልከት)። ሌሎች ደግሞ ኢየሱስ የሚመጣውና መንግሥቱን የሚመሠርተው በመጨረሻዎቹ ከፋ ዘመናት ፍጻሜ ላይ ነው ይላሉ። ዋናው ነገር ኢየሱስ መቼ እንደሚመለስ ሳይሆን ኢየሱስ መመለሱና እኛም ለዘላለም ከእርሱ ጋር እንደምንሆን የተሰጠን ተስፋ ነው። ልክ ኢየሱስ ዛሬ እንደሚመጣ መኖር አለብን። ተዘጋጅተሃልን?

5ኛ ጥያቄ፡- በተለያዩ መከራ ውስጥ ሲያልፉ ኢየሱስ ክርስቲያኖችን የሚያጽናናቸው እንዴት ነው?

ሁለተኛ፡ ወደ ሰማይ እንዴት መሄድ እንደሚችሉ ኢየሱስ ለደቀ መዛሙርቱ ይነግራቸዋል (ዮሐ. 14:4-7)። ኢየሱስ ከደቀ መዛሙርቱ ጋር ባላለፋቸው ሦስት ዓመታት ውስጥ በእርሱ ማመን ምን ያህል አስፈላጊ መሆኑን ሲነግራቸው ነበር። ኢየሱስ ወደሚሄድበት ወደ ሰማይ መግባት የሚችሉት በእምነት ነው።

ወደ እግዚአብሔር አብ ቤት የሚያደርሰውን መንገድ እንደሚያውቁ ኢየሱስ ለደቀ መዛሙርቱ በነገራቸው ጊዜ ተግሰ ኢየሱስ ወዴት እንደሚሄድ እንኳ እንደማያውቅ ነገረው። ኢየሱስ ወዴት እንደሚሄድ እስካላወቀ ድረስ ደግሞ እዚያ እንዴት መድረስ እንደሚቻል አያውቅም ማለት ነው። ተግሰም ሆነ ሌሎች ደቀ መዛሙርት ኢየሱስ ወደ ሰማይ ስለመሄድ መናገሩ እንደሆነ አላስተዋሉም። ምናልባትም ወደ አንድ ሩቅ ስፍራ እንደሚሄድ ሳይሰቡ አልቀሩም። ኢየሱስ ወዴት እንደሚሄድ ካላወቁ እርሱ ወዳለበት ስፍራ መድረስ ደግሞ የማይቻል ነው።

ኢየሱስ ወዲያውኑ የተግሰን ጥያቄ መጀመሪያ ከፍል አልመለሰለትም። በዚህ ጊዜ ወዴት እንደሚሄድ እንኳ አልነገረውም። ግን እንዴት ወደዚያ መድረስ እንደሚቻል ነገራቸው። ኢየሱስ ለስድስተኛ ጊዜ «እኔ ነኝ» ስለሚለው ቃል ለደቀ መዛሙርቱ ነገራቸው። «እኔ መንገድ፣ እውነትም ሕይወትም ነኝ» አላቸው። በዚህ ቃል ውስጥ ሦስት ነገሮች ተካትተዋል። የመጀመሪያው፣ ኢየሱስ መንገድ መሆኑን ነው። ኢየሱስ ወደ ሰማይ ስለሚወስደው በር በመናገር ብቻ አልተወሰነም። ያ በር እርሱ ራሱ መሆኑን ተናግሮአል። ሰዎች ወደ እግዚአብሔር አብ መግባት የሚችሉት በእርሱ ብቻ ነው። ለሰዎች ኃጢአት በመሞት መንገድን የከፈተ እርሱ በመሆኑ መንገድ ነው። ሰዎች የሚድኑት በእርሱ ብቻ በመሆኑ እርሱ መንገድ ነው። የጠፋውን የሰው ልጅ የዋጀና የእግዚአብሔርም ልጆች ያደረገ እርሱ ብቻ በመሆኑ

መንገድ ነው። እንደ መንገድ ኢየሱስ ሰዎችን ወደ እግዚአብሔር ያደርሳል። እንደ አማላጅ ሆኖ ሁለቱን የሚያያይዝ እርሱ ነው (1ኛ ጢሞ. 2:5)። በእርሱ በኩል ካልሆነ በቀር ማንም ወደ እግዚአብሔር አብ መድረስ እንደማይችል ኢየሱስ በድጋሚ ተናገረ። የደገንነት መንገድ ኢየሱስ ብቻ ነው። ሰዎች የሚሞክሩዋቸው ሌሎች መንገዶች ሁሉ ሐሰተኛ ናቸው።

6ኛ ጥያቄ፡- ሀ) ይህ ቁጥር በኢየሱስ ስለማያምኑትና የሌላ ሃይማኖት ተከታይ ስለሆኑ ሰዎች ምን ያስተምረናል? ለ) ስለ መዳናቸው ምን ማወቅ እንችላለን? ሐ) ሰዎች ለመዳን የሚሞክሩዋቸው የተለያዩ መንገዶች ምንድን ናቸው?

ሁለተኛ፡ ኢየሱስ እውነት መሆኑን ተናገረ። በዚህ አባባሉ ሁለት ነገሮች ተካትተዋል። በመጀመሪያ፡ ኢየሱስ በፍጹም ልንታመንበት የሚችል መሆኑን፤ በእርሱ የሚያምኑትን ሁሉ እንደሚያድናቸው ልናምንበት እንችላለን። ሁለተኛ፡ ኢየሱስና ወንጌሉ እውነት እንጂ ሐሰት አይደሉም። ኢየሱስ የእግዚአብሔር ልጅ መሆኑንና ወደ እግዚአብሔር የሚያደርስ መንገድም እርሱ ብቻ መሆኑን ተናግሮአል። የሚናገረውና የሚያደርገው ሁሉ እውነት ነው። በእርሱ ሐሰት የለበትም። ኢየሱስ እውነት ስለሆነ ስለ ዘላለም ሕይወት በሰጠው ተስፋ እንዲሁም ስለ ማንነቱ በተናገረው ላይ ልንታመን እንችላለን።

7ኛ ጥያቄ፡- ኢየሱስ ስለ ማንነቱ በተናገረውና የሰጠን ተስፋ እውነት መሆኑን ማመን ጠቃሚ የሆነው ለምንድን ነው?

ሦስተኛ፡ ኢየሱስ ሕይወት መሆኑን ተናገረ። ኢየሱስ ለራሱ ሕይወት በማንም አይደገፍም። እርሱ ራሱ የሕይወት ሁሉ ምንጭ ነው። ምድራዊ ሕይወት ሁሉ የጀመረው ከእርሱ ነው። ከሁሉም በላይ ግን ማንኛውም መንፈሳዊ ሕይወት የሚገኘው ከእርሱ ነው። ኢየሱስ ሕይወት ስለሆነ ሥጋዊ ሕይወታችንን የሚወስዱትን መፍራት የለብንም። ሥጋዊ ሕይወት ይህን ያህል ጠቃሚ አይደለም። በኢየሱስ የሚያምኑ ግን ከአሁን ጀምሮ እስከዘላለም ሕያዋን ናቸው። ዋናው ነገር መንፈሳዊ ሕይወት ነው። ይህን የዘላለም ሕይወት የምናገኘው ደግሞ ሕይወት በሆነው በኢየሱስ በማመን ነው።

ኢየሱስ ለደቀ መዛሙርቱ የሰጣቸው ሁለተኛው ዋነኛ ተስፋ ደግሞ አብን እንደሚያዩ ነው (ዮሐ. 14:7)። ይህንንም ተስፋ

በዮሐንስ 14:8-14 ላይ በሰፊው ገልጾታል። እርሱን እንደሚገባ ባለማወቃቸው እግዚአብሔር አብንም ማወቅ እንዳልቻሉ ኢየሱስ ለደቀ መዛሙርቱ ነገራቸው። እንደዚህ ሲል ምን ማለቱ ነው? ደቀ መዛሙርቱ ስለ ኢየሱስ ማንነት የነበራቸው እውቀት በጣም ውስን ነበር። ኢየሱስ ከሌሎች የተለየ መሆኑን አውቀውታል። መሢሕ መሆኑንም በተለያየ ሁኔታ አውቀውታል። አዳኛቸው እንደሚሆንና ስለ ኃጢአታቸው የሚሞት መሆኑን ግን አላወቁም። በዚህ መልክ የሚያውቁት ከስቅለቱ፣ ከትንሣኤውና በተለይም ደግሞ መንፈስ ቅዱስ በእነርሱ አድሮ ሁሉንም ነገር ካስተማራቸው በኋላ ነው። ስለ ኢየሱስ የነበራቸው እውቀት የተወሰነ እንደመሆኑ መጠን ምንም እንኳን ኢየሱስ የመጣው ስለ እግዚአብሔር አብ ለመግለጽ ቢሆንም ስለ ራሱና ስለ እግዚአብሔርም ያላቸው እውቀት ውስን ሆኗል።

ኢየሱስን ግን በዓይናቸው ስላዩት እግዚአብሔር አብን የሚያውቁበት ወቅት እንደሚመጣ ነገራቸው። ይህንን እንዴት እንረዳለን? ኢየሱስ ምን ማለቱ እንደሆነ ለመረዳት ሁለት እውነቶች ያግዙናል። በመጀመሪያ፣ ዮሐንስ እግዚአብሔር አብን ያየው ልጁ ኢየሱስ ክርስቶስ ብቻ እንደሆነ ገልጾል (ዮሐ. 1:18)። የእግዚአብሔር ልጅ እንደ መሆኑ መጠን እግዚአብሔርን ማየት ብቻ ሳይሆን እውነተኛውን የእግዚአብሔር ባሕርይ ለሰው ልጅ መግለጽ ችሎአል። ሁለተኛ፣ ኢየሱስ እርሱና እግዚአብሔር አብ እንድ መሆናቸውን ገልጾል። ኢየሱስን ያዩ ሁሉ እግዚአብሔርንም አይተዋል። እንደገና በእግዚአብሔር አብና በኢየሱስ መካከል ስላለው ጽኑ ኅብረት እንመለከታለን። ምንም እንኳን ደቀ መዛሙርቱ ኢየሱስን እንደሚገባ ባያውቁትም እንኳ እንድ ቀን ግን ስለ እርሱ ያላቸው እውቀት የተሟላ ይሆናል። እግዚአብሔር አብና ኢየሱስ ፍጹም ኅብረት አላቸው። የእግዚአብሔርንም ልጅ በሥጋው ስላዩት አብን አይተዋል። አንዱን ያየ ሌላውን አይቶአል። በኢየሱስ በማመናቸውም ከእግዚአብሔርና ከኢየሱስ ጋር የጠበቀ ኅብረት ይኖራቸዋል።

8ኛ ጥያቄ፡- በሕይወትህ ይህ ምን ያህል እውነት ነው?

ሁለተኛ ቀን፡- ዮሐንስ 14:8-14

የዮሐንስ ወንጌልን ስናጠና የተለያየ የእምነት ዓይነት መኖራቸውን ተመልክተናል። ለደኅንነት የሚያበቃ እምነት አለ።

ይህም አንድ ሰው ለደኅንነቱ ሙሉ በሙሉ በኢየሱስ የሚያምንበት እምነት ነው። ለሕይወት ዘመኑ ሁሉ የሚሆነው የዚህ ዓይነቱ እምነት ነው። ደግሞ ጊዜያዊ እምነት አለ። ይህ ዓይነት እምነት ያለው ሰው የሚያምነው ሁኔታዎች እስከተመቻቹለት ድረስ ብቻ ነው። ይህ ጊዜያዊ እምነት ነው። በኢየሱስ የሚያምነው ለችግር ጊዜ ሊሆነው አይችልም። ለደኅንነት የሚያበቃ እምነት ስንል ስለ እግዚአብሔር ያለን የተሟላ እውቀት ሳይሆን ከኢየሱስ ጋር ስላለን ትክክለኛ ኅብረት ማለታችን ነው። ይሁን እንጂ ለደኅንነት የሚያበቃ እምነት ስለ እግዚአብሔር ያለንን የተሟላ እውቀት እንደሚያጠቃልልም መዘንጋት የለብንም። በዛሬው ትምህርታችን በእርሱና በእግዚአብሔር አብ መካከል ስላለው ኅብረት ደቀ መዛሙርቱ ሊኖራቸው ስለሚገባ እውቀት መናገሩን እንመለከታለን። በእርሱና በእግዚአብሔር አብ መካከል ጥብቅ ኅብረት እንዳለ አመልክቶአል። ሁለቱም እኩል ናቸው። ወልድን ማየት አብንም ማየት ማለት ነው። በኢየሱስ የሚያምን ሁሉ በእግዚአብሔር አብም ያምናል። «በኢየሱስ እናምናለን፤ ነገር ግን በእግዚአብሔር አብ አናምንም» ማለት አይቻልም። ደግሞም «በእግዚአብሔር አብ እናምናለን፤ ነገር ግን በኢየሱስ ክርስቶስ አናምንም» ማለትም አይቻልም።

እውነተኛ እምነት በኢየሱስ ክርስቶስና በእግዚአብሔር አብ ያምናል። ከሁለቱም ጋር ትክክለኛ ኅብረት ሊኖረን ይገባል። ከሥላሴ አካላት በአንዱ ብቻ የሚያምን ሁሉ ለምሳሌ (እስላሞችና «ኢየሱስ ብቻ») የሚሉ ስለ እግዚአብሔር ያላቸውን መረዳት ካላስተካከሉ በቀር ለደኅንነት የሚያበቃቸው አይሆንም።

9ኛ ጥያቄ፡- ይህ ትምህርት «ኢየሱስ ብቻ» የሚለውን ትምህርት የሚቀበሉ ሰዎችን ስሕተት የሚያሳየው እንዴት ነው?

የዮሐንስ ወንጌል በእምነትና በእውቀት መካከል ስላለው ጥብቅ ኅብረት ያመለክታል። ስለ ኢየሱስ በጣም አነስተኛ እውቀት ቢኖረንም በእርሱ አምነን መዳን እንችላለን። ያ እምነት እንዲያደግ ደግሞ እውቀታችንም ማደግ ይኖርበታል። ስለ እግዚአብሔር እና ስለ ኢየሱስ ክርስቶስ ማንነት ያለን እውቀት በየጊዜው ማደግ አለበት። ስለ እግዚአብሔር አብና ስለ ኢየሱስ ክርስቶስ ያለው እውቀት ሲያደግ ይበልጥ ስለ ፍቅራቸው፤ ስለ ኃይላቸውና፤ በሕይወታችን ስላላቸውም ፈቃድ እናውቃለን። በዚያው መጠን ደግሞ እምነታችንም ያድጋል።

10ኛ ጥያቄ፡- ሀ) ስለ እግዚአብሔር ያለህ እውቀት እንዲያድግ ምን እያደረግህ ነው? ለ) ምእመናን ስለ እግዚአብሔር አብ፡ ስለ ኢየሱስ ክርስቶስና ስለ መንፈስ ቅዱስ ያላቸው እውቀት ያድግ ዘንድ ቤተ ክርስቲያን በእንዴት ዓይነት ሁኔታ እያስተማረች ነው? ሐ) በተሻለ መንገድ ስለ እግዚአብሔር ለማስተማር ምን ማድረግ አለባቸው?

11ኛ ጥያቄ፡- ዮሐንስ 14:8-14 አንብብ። ሀ) ፊልጶስ ምን ጠየቀ? ለ) ኢየሱስ እንዴት መለሰለት? ከእግዚአብሔር አብ ጋር ያለውን ሳብረት እንዴት አመለከተው? ሐ) በእርሱ የሚያምኑ እርሱ ካደረገው ይበልጥ እንደሚያደርጉ የተናገረው ምንድን ነው? መ) እርሱን ለሚጠይቁት ነገር ሁሉ ኢየሱስ ለደቀ መዛሙርቱ ምን ተስፋ ሰጣቸው? ሠ) እነዚህን ነገሮች እንደሚያደርግ ኢየሱስ ለምን ተናገረ?

1. ኢየሱስ ከአብ ጋር ስላለው ጥበቅ ሳብረት ገለጸ (ዮሐ. 14:8-11)

ኢየሱስ ወደ አብ የሚያደርስ መንገድ እርሱ እንደሆነ ለደቀ መዛሙርቱ ነግሮአቸው ነበር። እርሱን ስላዩ እግዚአብሔርንም ማየታቸውንም ነግሮቸዋል። ደቀ መዛሙርቱ ግን ይህ እንዴት ሊሆን እንደሚችል አልተረዱም። ስለዚህም ፊልጶስ አብን አሳየንና ይበቃናል አለው። ፊልጶስ ማንኛችንንም ይመስላል። እግዚአብሔርን በሥጋዊ ዓይኖቹ ቢያይ እምነቱ የሚያድግለትና ጥርጥሩ ሁሉ የሚወገድ መስሎ ታየው።

12ኛ ጥያቄ፡- ሀ) እግዚአብሔርን በሥጋዊ ዓይኖችህ እንድታይ ተመኝተህ ታውቃለህን? ለ) ሰዎች ይህን የሚመኙት ለምን ይመስላሃል? ሐ) ሰዎች ማስረጃን ቢያዩ ለምሳሌ ተአምራት ቢያዩ የሚያምኑ የሚመስላቸው ለምንድን ነው? ሰ) ይህ ስለ እምነታቸው ምን ያመለክተናል?

ፊልጶስ እንደ መሴ እግዚአብሔርን ለማየት ፈለገ (ዘጸ. 24:10፤ 33:17)። ፊልጶስ እምነቱን በሚታይ ነገር ላይ መመሥረት ፈለገ። ለዓይን በማይታየውና በእምነት ብቻ መቀበል በሚችለው ላይ መታመንን አልፈለገም። ይህ ግን የደካማ እምነት ምልክት ነው። ተአምር በማየታቸው ብቻ በእግዚአብሔር የሚያምኑ ሰዎች እምነት በሁኔታዎች ላይ የተመሠረተ ነው። ኢየሱስ ግን አይተው

ከሚያምኑ ይልቅ ሳያዩ የሚያምኑ የተባረኩ እንደሆኑ ነው የተናገረው (ዮሐ. 20:31)።

ፊልጶስ በጠበቀው መንገድ አልነበረም ኢየሱስ ለጥያቄው መልስ የሰጠው። እግዚአብሔር አብን አላሳየውም። በእርሱና በእግዚአብሔር አብ መካከል ስላለው ጥበቅ ኅብረት ነበር ያመለከተው። ኢየሱስ የሚከተለውን ተናገረ፡-

1. ኢየሱስን ያየ እግዚአብሔር አብንም አይቶአል። ይህ እንዴት እውነት ሊሆን ይችላል? በአንድ በኩል ኢየሱስ ከእግዚአብሔር የተለየ ነው። የአንድ አምላክ ክፍል ቢሆኑም እያንዳንዳቸው የተለያየ የሥላሴ አካላት ናቸው። ሁለቱም አምላክ በመሆናቸው ግን ኢየሱስን ያየ አብንም አይቶአል ማለት ነው። እርሱን በማየታቸው የእግዚአብሔር አብን ባሕርያትም ምን እንደሆኑ አይተዋል። ኢየሱስ የእግዚአብሔር አብ መገለጽ ነው።

2. እግዚአብሔር አብና እግዚአብሔር ወልድ አንድ ናቸው። ኢየሱስ እርሱ በአብ ውስጥ አብም በእርሱ ውስጥ መኖሩን ተናገረ። ይህ ለመረዳት የሚያስቸግር አሳብ ነው። በአብና በወልድ መካከል ያለውን ጥበቅ ኅብረት የሚያመለክት ነው። አንዱ በሌላው ሥራ ድርሻ አለው። ይህም በሥላሴ ውስጥ ያለውን ኅብረት ያሳያል። የምናመልከው አንድ አምላክ እንጂ ሦስት አማልክትን አይደለም። እግዚአብሔር አብና እግዚአብሔር ወልድ በዕቅድም ሆነ በሥራ ፍጹም ኅብረት አላቸው። ሁለቱ የተለያዩ አይደሉም።

3. ኢየሱስ የተናገረው ቃል፣ ያደረገው ድርጊት የእርሱ ብቻ ሳይሆኑ የእግዚአብሔር አብም ቃልና ድርጊት ነበሩ። እግዚአብሔር አብና ወልድ በዓላማቸውም ሆነ በሥራቸው ፍጹም ኅብረት ስላላቸው የአንዱ ሥራ የሌላውም ሥራ ነው። ስለዚህም ኢየሱስ ሲናገር እግዚአብሔር አብም መናገሩ ነው። ኢየሱስ ያደረጋቸው ተአምራት እግዚአብሔር አብም ያደረጋቸው ተአምራት ናቸው። እግዚአብሔር አብ በእግዚአብሔር ወልድ ውስጥ ነበረ። እንደዚሁም እግዚአብሔር ወልድ በእግዚአብሔር አብ አደረ ማለት እንችላለን። አንደኛው በሌላኛው ውስጥ ነው። ኢየሱስ ያደረጋቸው ተአምራት እግዚአብሔር አብ በእርሱ ውስጥ ለመሆኑ ማረጋገጫ ነበር።

13ኛ ጥያቄ፡- ሀ) እግዚአብሔርና ማርያም ተገናኝተው ልጅ ወለዱ ማለት እግዚአብሔርን መስደብ ነው ብለው ለሚናገሩ እስላሞች

በእግዚአብሔር አብና በእግዚአብሔር ወልድ መካከል ስላለው ጎብረት ምን ዓይነት ገለጻ ትሰጣቸዋለህ? ለ) «ሥላሴ የሚባል ነገር የለም» ብለው ለሚያስቡ ሰዎች በአብና በወልድ መካከል ያለውን ጎብረት እንዴት ነው የምትገልጽላቸው?

ምንም እንኳ የሥላሴን ምሥጢር መረዳት አዳጋች ቢሆንም በአንድ አምላክ ውስጥ ሦስት አካላት መኖራቸውን መጽሐፍ ቅዱስ ከሚያስተምራቸው መሠረታዊ ትምህርቶች አንዱ ነው። እስላሞችና «ኢየሱስ ብቻ» በማለት የሚያምኑ ሰዎች እንደሚገባ ስለማይረዱት ዐበይት እውነቶች የሚያጠቃልል መሆን አለበት። ምንጊዜም ቢሆን በአንድ እግዚአብሔር ብቻ እንደምናመልክ መናገር አለብን። ሦስት የተለያዩ አማልክትን አናመልከም። ይሁን እንጂ ይህ አንድ አምላክ፡- እግዚአብሔር አብ፡ እግዚአብሔር ወልድ፡ እግዚአብሔር መንፈስ ቅዱስ በሚባሉት ሦስት አካላት ራሱን ገልጾአል። እነዚህ ለአንዱ አምላክ የተሰጡ የተለያዩ ስሞች አይደሉም። በሥላሴ ውስጥ ያሉ ሦስት አካላት ናቸው። ሥላሴ አኩል ናቸው። የተሟላ የአምላክነት ባሕርይም አላቸው። ለእግዚአብሔር ያለን ትክክለኛ አመለካከት ከእግዚአብሔር ወልድ አንድነትና ልዩነት ባለው እግዚአብሔር አብ ማመን አለበት። ደግሞም ከእግዚአብሔር አብና ከእግዚአብሔር ወልድ ልዩነትና አንድነት ባለው በመንፈስ ቅዱስም ማመን ይኖርበታል።

2. በኢየሱስ ክርስቶስ የማመን ውጤት (ዮሐ. 14:12-14)

በእርሱ እንዲያምኑ ሲያበረታታቸው (የአእምሮ እምነት ብቻ ሳይሆን ከእርሱ ጋር ጽኑ ጎብረት እንዲኖራቸው የሚያደርግ እምነት) በትክክል ካመኑበት ኢየሱስ ከእርሱ የበለጠ ሥራ ማድረግ እንደሚችሉ ነገራቸው። ይህ ደግሞ ለመረዳት አዳጋች የሆነ ክፍል ስለሆነ በአተረጓጎማችን ጥንቃቄ ማድረግ አለብን።

1. በእርሱ የሚያምኑ ከኢየሱስ የሚበልጥ ሥራ የሚያደርጉት እንዴት ነው? ከኢየሱስ የሚበልጥ ተአምራት እናደርጋለን ማለቱ እንዳልሆነ ግልጽ ነው። ማንኛችንም ብንሆን በባሕር ላይ አልተራመድንም ወይም ሙታንን አላስነሣንም። ይህን ክፍል ለመረዳት እንዲያስችሉን ሦስት ዋና ዋና አሳቦች ቀርበዋል።

ሀ. እዚህ ላይ ኢየሱስ የሚናገረው ደቀ መዛሙርቱ በዓለም ሁሉ ወንጌልን ማስፋፋት እንዲችሉ ስለሚሰጣቸው ስለ መንፈስ ቅዱስ መሆኑ ጥርጥር የለውም። ከዚህ ክፍል ዋና ዋና ትምህርቶች

አንዱ አጽናኝ ስለሆነው መንፈስ ቅዱስ መምጣት ነው። መንፈስ ቅዱስ ሲመጣ የወንጌልን ተልእኮ በዓለም ሁሉ ለማዳረስ ያግዛቸዋል።

ለ. እዚህ ላይ ኢየሱስ የሚናገረው እንደ ፈውስ ስለመሳሰሉት ተአምራት ብቻ ሳይሆን ከተአምራት ሁሉ ስለሚበልጠው የሰዎች ደኅንነትም ጭምር ነው። ከተአምራት ሁሉ የሚበልጠው ተአምር ኃጢአተኞች ከኃጢአታቸው ተመልሰው የእግዚአብሔር ቤተሰብ መሆናቸው ነው። ኢየሱስ ወንጌልን በዚህ ምድር ላይ የሰበከው በተወሰነ ደረጃ ነበር። ደቀ መዛሙርቱ በመንፈስ ቅዱስ ኃይል ስለ ኢየሱስ ሲመሰክሩ ግን ብዙዎቹ በእርሱ ያምናሉ። ይህንንም ከሐዋርያት ሥራ መመልከት ይቻላል።

ሐ. ምንም እንኳ ደቀ መዛሙርቱ በዓይነታቸው ከኢየሱስ የሚበልጡ ተአምራትን ማድረግ ባይችሉም እርሱ በሕይወታቸው በመሥራቱ በዘመናት ሁሉ በቁጥር ከእርሱ የሚበልጥ ተአምራትን ማድረግ ችለዋል። በምድር በነበረበት ጊዜ የኢየሱስ አገልግሎት በጳለስጢና ብቻ የተወሰነ ነበር። በአንድ ጊዜ አንድ ስፍራ ላይ ብቻ ነበር መሆን የሚችለው። ከዕርገቱ በኋላ ግን ለደቀ መዛሙርቱ በሰጣቸው መንፈስ ቅዱስ አማካይነት አገልግሎቱን በመላው ዓለም ማዳረስ ችሎአል።

2. ለምንድን ነው በኢየሱስ የሚያምኑት ከኢየሱስ የሚበልጡ ተአምራትን የሚያደርጉት? ምክንያቱም ኢየሱስ ወደ አብ በመሄዱ ነው። ኢየሱስ በዚህ ምድር ላይ ቢቆይ ኖሮ አገልግሎቱ በእርሱ ብቻ ይወሰን ነበር። ወደ አብ ተመልሶ መንፈስ ቅዱስን ሲልክ ግን በደቀ መዛሙርቱ አማካይነት አገልግሎቱ ይሰፋል። ዛሬም ቢሆን ኢየሱስ በምድር ላይ አገልግሎቱን እየቀጠለ ነው። ሥራው በእያንዳንዱ ሕይወት እየተደረገ ነው። ስለዚህም ኢየሱስ በደቀ መዛሙርቱ አማካይነት በአውሮፓ፣ በአሜሪካ፣ በኢትዮጵያና በዓለም ሁሉ አገልግሎቱን እያስፋፋ ነው። እርሱ በምድር ላይ በጳለስጢና ቢቆይ ኖሮ ግን ይህ ሁሉ አይቻልም ነበር።

3. ደቀ መዛሙርቱ የኢየሱስን ሥራ የሚሠሩት በጸሎትና ከጸሎት በሚገኝ ውጤት ነው። በዚህ ክፍል ላይ ስለ ጸሎት አጠንክሮ ይናገራል። ጸሎት ለክርስትና ሕይወታችን የኃይል ምንጭ ነው። ከኢየሱስ ጋር ያለንን ኅብረት የምናጠናክርበት መንገድ ነው። በጣም የሚያሳዝነው ግን ብዙ ክርስቲያኖች የእግዚአብሔርን ሥራ ለመሥራት አይጸልዩም። ወይም ደግሞ

ጸሎታቸውን ለተሳሳተ ዓላማ ይጠቀሙበታል። ብዙ ክርስቲያኖች ኢየሱስ ለምንጠይቀው ነገር ሁሉ መልስ እንደሚሰጠን የተናገረ ይመስላቸዋል። የምንጠይቀውን ሁሉ እንደሚሰጠን ተናግሮ የለምን? ይላሉ። ለጸሎታችን መልስ የማናገኘው ደግሞ በኃጢአት ምክንያት እንደሆነ ይመስላቸዋል።

14ኛ ጥያቄ፡- ሀ) በእንዴት ዓይነት ሁኔታ ነው እንዳንድ ክርስቲያኖች ለምንፈልገውና ለጸለይንበት ጉዳይ ሁሉ መልስ እናገኛለን በማለት የሚያስተምሩት? ለ) እግዚአብሔር ግን እንደዚህ ዓይነት ተስፋ ሰጥቶናልን? ለምን?

ኢየሱስ በዚህ ስፍራ የሰጠውን ተስፋ ለመረዳት ስለሚቀጥሉት ነጥቦች ግንዛቤ ሊኖረን ይገባል።

ሀ. እግዚአብሔር ጸሎታችንን ከሚከተሉት መንገዶች በአንዱ ሊመልስልን ይችላል፡- የጸለይንበትን ይሰጠናል ወይም ደግሞ የጸለይንበት ጉዳይ እንደ ፈቃዱ ባለመሆኑ መልስ አይሰጠንም። ወይም ደግሞ የጸለይንበትን ጉዳይ ጊዜውን ጠብቆ ሊሰጠን በመፈለጉ እንድንቆይ ያደርጋል። ጸሎት የፈለግነውን ሁሉ እንዲሰጠን እግዚአብሔርን የምናስገድድበት መንገድ አይደለም። አገልጋዮች እንደመሆናችን መጠን ጌታን ልናገዝው እንችልም። «ያንተ ፈቃድ እንጂ የኔ ፈቃድ አይሁን» በማለት መጸለይ አለብን። ጸሎታችን እንደ እግዚአብሔር ፈቃድ መሆን አለበት። ጸሎታችን እንደ ፈቃዱ ከሆነ ያለአንዳች ማመንታት ይሰጠናል።

ለ. ኢየሱስ የጸሎታችንን መልስ እንደሚሰጠን የተናገረው እግዚአብሔር አብ እንዲከበር ነው። በምድር በነበረበት ጊዜም ይሁን አሁን በሰማይ የኢየሱስ ዋነኛው ዓላማ የእኛን ሕይወት ችግር የሌለበት ማድረግ ሳይሆን እግዚአብሔርን ማክበር ነው። ለእግዚአብሔር አብ ክብር የሚሆን ከሆነ ጸሎታችንን ሁሉ ይመልስልናል። ጸሎታችን በራስ ወዳድነት ሳይ ብቻ የተመሠረተ ከሆነ ወይም ደግሞ እግዚአብሔርን የሚያስከብር ካልሆነ ግን ጸሎታችንን አይመልስልንም።

15ኛ ጥያቄ፡- እግዚአብሔርን ስለማያከብሩና መልስ ስለማያስገኙ የጸሎት ዓይነቶች ግለጽ።

ሐ. ከምንባቡ መመልከት እንደሚቻለው ኢየሱስ ጸሎትን አስመልክቶ ይህን ተስፋ የሰጠው ክርስቲያኖች የኢየሱስን አገልግሎት ማስፋፋት እንደሚገባቸው ለማሳየት ነበር። ስለዚህም

የምንጸልየው ጸሎት ያንን ሥራ ለማስፋፋት የሚረዳ መሆን አለበት። የጸሎታችን ዋነኛ ዓላማ የምንፈልገውን ሁሉ እንድናገኝ መሆን የለበትም። የጸሎታችን ዋነኛ ዓላማ እግዚአብሔር በእኛ ውስጥ አድሮ ሥራውን እንዲሠራ መሆን አለበት።

መ. ጸሎታችንን «በኢየሱስ ስም» መዘጋታችን ምን ማለታችን ነው?

በኢየሱስ ስም መጸለይ ምን ማለት እንደሆነ የሚረዱ በጣም ጥቂት ክርስቲያኖች ብቻ ናቸው። በጸሎታችን መጨረሻ ላይ የሚጨመር ልዩ ጭማሪ ይመስለናል። ጸሎቱ ማለቁንና ሰዎች ለጸሎት የጨፈኑትን ዓይናቸውን የሚገልጡበትና የፕሮግራሙን መቀጠል የምናሳውቅበት ምልክት ይመስለናል። ይሁን እንጂ በኢየሱስ ስም ስንጸልይ የሚከተሉትን ጥቂት ነጥቦች ማስታወስ ይኖርብናል። በመጀመሪያ፣ አይሁዳውያን በእግዚአብሔር ስም የሚጠቀሙት ስለ እግዚአብሔር ባሕርይ መግለጽ ሲፈልጉ ነበር። በኢየሱስ ስም ስንጸልይም ስለ ኢየሱስ ባሕርይ መግለጻችን ነው። እርሱ ፍጹም አምላክ ስለሆነ ለጸሎታችን መልስ መስጠት ይችላል። ሁለተኛ፣ በኢየሱስ ስም ስንጸልይ በኢየሱስ ሥልጣን መጸለያችን ነው። በጸሎት ወደ እግዚአብሔር መቅረብ የምንችለው ከኢየሱስ ማንነት የተነሣ (ጌታና አዳኝ በመሆኑ) ከእርሱ ጋር ካለን ኅብረት የተነሣ (ደቀ መዛሙርቱ በመሆናችን) ብቻ ነው። በራሳችን መንፈሳዊነት ወይም መንፈሳዊ የሆንን መስሎ ስለተሰማን አይደለም እግዚአብሔር ጸሎታችንን የሚመልስልን። በኢየሱስ ስም ስንጸልይ ግን ወደ እግዚአብሔር የምንቀርበው ኢየሱስ አዳኝችን ሆኖ ከሰጠን ሥልጣን የተነሣ መሆኑን እየመሰከርን ነው። ሦስተኛ፣ በኢየሱስ ስም ስንጸልይ ከራሳችን ይልቅ ኢየሱስን ለማስከበር ያለንን ፍላጎት እያስመሰከርን ነው። ኢየሱስን በሰዎች ሁሉ ፊት ለማስከበር ያለንን ምኞት እያሳየን ነው። አራተኛ፣ የምንጸልየው በኢየሱስ አዳኝነትና ጌትነት ካለን እምነት የተነሣ መሆኑን እየገለጽን ነው። አምስተኛ፣ በኢየሱስ ስም ስንጸልይ እርሱ በሰጠን ሥራ ለመቀጠል፣ እግዚአብሔርም በሥራው እንዲጠቀምብን ያለንን ፍላጎት እየገለጽን ነው ማለት ነው። የምንጸልየው ኢየሱስ የሚፈልግብንን የጸሎት ዓይነት ነው ማለት ነው።

ሠ. ኢየሱስ ራሱ ጸሎታችንን ይመልሳል።

ኢየሱስ የሰጠን ተስፋ ምንድን ነው? በራስ ወዳድነት ላይ የተመሠረተውን ጸሎት ሁሉ መልስ እንደሚሰጥ መናገሩ ነውን? በፍጹም! ዓላማችን የእግዚአብሔርን ፈቃድና ኢየሱስ የሰጠንን ሥራ ለማከናወን በድርጊታችን እግዚአብሔርን ለማስከበር እስከሆነ ድረስ ብቻ ነው ኢየሱስ የጸሎታችንን መልስ እንደሚሰጥ የተናገረው። እርሱን በሚያስከብረው መሠረት እግዚአብሔር ይጠቀምብናል። ስለ ጸሎት የዚህ ዓይነት አመለካከት ቢኖረን ኖሮ ስለ ግል ፍላጎታችን ብዙ አንጨነቅም ነበር። ምንም እንኳ እግዚአብሔር ለግል ጸሎቶቻችን መልስ የሚሰጥ አምላክ ቢሆንም ዋናው ዓላማችን እርሱን ማከበርና የሰጠንን ሥራ መፈጸም መሆን አለበት። ከእግዚአብሔር ቃል ጋር የማይስማማውን ጸሎት በኢየሱስ ስም መጸለይ የለብንም። ሙሉ በሙሉ ራሳችንን ለእርሱ ካልሰጠን፣ ለእርሱ የማንታዘዝ ከሆነና ኃጢአታችንን ካልተናዘዝን በቀር ለጸሎታችን መልስ እንደሚሰጥ መጠበቅ የለብንም። ሕይወታችንና ጸሎታችን መስማማት አለበት (መዝ. 66:18 ተመልከት)። በሕይወታችን እግዚአብሔርን ለማከበር እንደምንፈልገው ሁሉ ጸሎታችንም ለግል ጥቅማችን ሳይሆን ለእግዚአብሔር ታላቅ ክብርን ለማስገኘት መሆን አለበት።

17ኛ ጥያቄ፡- ሀ) ይበልጥ የሚያሳስብህ የእግዚአብሔር ክብርና የሰጠህንም ሥራ ማከናወን ቢሆን ኖሮ፣ ጸሎት ደግሞ እግዚአብሔር አንተን ለሥራ የሚያነሣሳበት መንገድ መሆኑን ብትረዳ ኖሮ በእንዴት ዓይነት ሁኔታ ጸሎትህ የሚለወጥ ይመስልሃል? ለ) ምን ያህሉ ጸሎትህ ነው በግል ጥቅምህ ላይ የሚያተኩረው? ምን ያህልስ የእግዚአብሔርን ሥራ በመሥራት ላይ ያተኩራል?

ሦስተኛ ቀን፡- ዮሐንስ 14:15-21

18ኛ ጥያቄ፡- ሀ) በኢየሱስ ያለንን እምነት እንዴት እናሳያለን? ለ) እምነታችን እውነተኛ መሆኑን ወይም አለመሆኑን እንዴት እናውቃለን? ሐ) ኢየሱስን መውደዳችንን እንዴት እናሳያለን?

ማንኛችንም ኢየሱስን እንደምንወድድ እንናገራለን። በሌሎች ክርስቲያኖች ፊት ኢየሱስን እንደምንወድድ መናገር በጣም ቀላል ነው። ኢየሱስን እንደምንወድድ ስለተናገርን ብቻ ግን እንወደዋለን ማለት አይደለም። ኢየሱስ እርሱን መውደዳችንን የሚያረጋግጥበት እውነተኛ ማስረጃ መኖሩን ተናግሮአል። ይህም ማስረጃ ትእዛዙን

መፈጸም ነው። ትእዛዛቸውን በማከበር ለወላጆቻችን ያለንን ፍቅር እንደምንገልጽ ሁሉ እግዚአብሔርንና ኢየሱስን የምንወድድ ከሆነም ትእዛዙን እንጠብቃለን። ኢየሱስን እንደምንወድድ እየተናገርን ትእዛዙን የማንጠብቅ ወይም ደግሞ ለእርሱ ክብር የማንኖር ከሆነ ውሸታዎች እንሆናለን ማለት ነው። ለኢየሱስ የሚታዘዙ በድርጊታቸው እንደሚወድዱት ገልጸዋል። ለኢየሱስ ያለን ፍቅር የሚገለጸው በድርጊት ነው። እግዚአብሔር አብ ራሱን የሚገልጥላቸው ለእርሱ በመታዘዝ ፍቅራቸውን ለሚገልጡት ብቻ እንደሆነ ኢየሱስ ራሱ አመልክቶአል። የክርስትና ሕይወታችን የሚያድገው፣ ከእግዚአብሔርም ጋር ያለን ኅብረት የሚጸናው የምናውቀውን ትእዛዙን ሁሉ ስናከብር ነው።

19ኛ ጥያቄ፡- ሀ) ኢየሱስ ከሰጠን ትእዛዛት ጥቂቶቹን ዘርዝር። ለ) ክርስቲያኖች ኢየሱስን እንደሚወድዱ እየተናገሩ ትእዛዙን የማይጠብቁባቸውን አንዳንድ ሁኔታዎችን አመልክት።

ዮሐንስ 13-17 ኢየሱስ ከመስቀሉ በፊት ለደቀ መዛሙርቱ የሰጠውን የመጨረሻ መመሪያዎች ይዞአል። በአብዛኛው እጅ እነዚህ መመሪያዎች የማጽናኛ ቃላት ናቸው። በስቅለቱና በትንሣኤው መካከል ባለው ክፉ ጊዜ እምነታቸውን እንኳ ለመካድ እስኪያስቡ ድረስ ይፈተናሉ። ስለዚህም ለዚያ ጊዜ እንዲሆናቸው ያጽናናቸዋል። የመጀመሪያው የተስፋ ቃል ኢየሱስ ወደ እግዚአብሔር አብ እንደሚወስዳቸው ያመለክታል። ሁለተኛው ኢየሱስ የሰጣቸው የተስፋ ቃል ደግሞ አጽናኝ የሆነውን መንፈስ ቅዱስን እንደሚልክላቸው ነው። በሚቀጥለው ትምህርት ስለ መንፈስ ቅዱስ በስፋት እንመለከታለን። አሁን ግን መንፈስ ቅዱስ በክርስቲያኖች ሕይወት ውስጥ ስላለው አገልግሎት እንመለከታለን። በዮሐንስ 14:15-21 ባለው ውስጥ የሚከተሉትን ዐበይት እውነቶች እናያለን፡-

1. ኢየሱስን መውደዳችን የሚታወቀው ለእርሱ በመታዘዛችን ነው (ዮሐ. 14:15)። የኢየሱስ ተከታዮች ነን የሚሉ ሁሉ ለእርሱ መታዘዝ አለባቸው። ምናልባትም አስቀድሞ የሰጠንን ዐቢይ ትእዛዝ ማለትም እርስ በርስ እንድንፋቀር ሊያስታውሰን ፈልጎ ይሆናል። ኢየሱስን የሚወዱ እርሱ የወደዳቸውን ሰዎች ይወድዳሉ። በቤተ ክርስቲያናት መካከል ፀብና አለመግባባት የሚታይ ከሆነ ግን በኢየሱስ ትእዛዝ መሠረት አይኖሩም ማለት ነው። በዚህ ሁኔታ ኢየሱስን መውደዳቸውን አያሳዩም።

2. ኢየሱስ ለደቀ መዛሙርቱ መንፈስ ቅዱስን እንዲልክላቸው እግዚአብሔር አብን ይለምናል (ዮሐ. 14:16-17)። የዚህ ክፍል ዐበይት ትምህርቶች አንዱ ስለ መንፈስ ቅዱስ መውረድ ነው። በዘመናችን የመንፈስ ቅዱስ ዓላማ ምን እንደሆነና ምን እንደሚያደርግ ብዙ የተላላቱ ትምህርቶችን እንሰማለን። ስለዚህም ስለ እርሱ በጥንቃቄ ማጥናት አለብን። በሚቀጥለው ትምህርት ይህንን እንመለከታለን። ለአሁኑ ግን ስለ መንፈስ ቅዱስ የተነገሩትን የሚከተሉትን ነጥቦች እናስተውል፡-

ሀ. መንፈስ ቅዱስ ለደቀ መዛሙርቱ የተላከላቸው በኢየሱስ ጸሎት አማካይነት ነው። ኢየሱስ ራሱ መንፈስ ቅዱስን ለደቀ መዛሙርቱ እንዲልክላቸው እግዚአብሔር አብን በጸሎት እንደሚጠይቅ አመልክቶአል። እግዚአብሔር አብም ለደቀ መዛሙርቱ ሁሉ መንፈስ ቅዱስን ይሰጣቸዋል።

ለ. የመንፈስ ቅዱስን ባሕርይ፡- የመንፈስ ቅዱስን ባሕርይ ተግባራዊ ኢየሱስ በሁለት ስሞች ተጠቅሞአል። በመጀመሪያ፤ መንፈስ ቅዱስ አጽናኝ ተብሎአል። መንፈስ ቅዱስ ሌላው አጽናኝ መባሉ የመጀመሪያው አጽናኝ ኢየሱስ ራሱ ስለነበር ነው። አሁን ግን ኢየሱስ ስለሚሄድ በእርሱ ምትክ ሆኖ እንዲያጽናናቸው መንፈስ ቅዱስ ይላክላቸዋል።

20ኛ ጥያቄ፡- ሀ) አጽናኝ ምን ማለት ነው? ለ) መንፈስ ቅዱስ ይህን ተግባሩን በሕይወትህ እንዴት ነው የሚያከናውነው?

በግሪክኛ መንፈስ ቅዱስ «ጰራቅሊጦስ» ይባላል። «ኀን ለኀን እየሄደ የሚያበረታታ» ማለት ነው። ተከስሰው ፍርድ ቤት የቀረቡትንም ሰዎች ከኀናቸው ሆኖ የሚረዳ ሰው ይመስላል። ምን መናገር፤ ምን ማድረግ እንደሚገባው ለተከላሹ ምክር እንደሚሰጥ ወይም ደግሞ በተከላሹ ምትክ ሆኖ እንደሚከራከር ጠበቃ ይመስላል። በአዲስ ኪዳን ውስጥ በዚህ ቃል የተጠቀመው ዮሐንስ ብቻ ነው። ይህንንም ስለ ኢየሱስ ለመግለጽ የተናገረው ነው (1ኛ ዮሐ. 2:1)። ኢየሱስ ደግሞ ስለ መንፈስ ቅዱስ ለመግለጽ በቃሉ ተጠቅሞበታል (ዮሐ. 14:16)።

ኢየሱስ መንፈስ ቅዱስን «ጰራቅሊጦስ» ሲለው ምን ማለቱ እንደሆነ ምሁራን የተለያዩ አስተሳሰብ አላቸው። አንዳንዶቹ መንፈስ ቅዱስ ሰዎች ወደ እግዚአብሔር እንዲመጡ የእግዚአብሔርን ነገሮች እንዲረዱ የሚያደርግ ነው ይላሉ።

ኢየሱስ የተናገረውን ሁሉ እንዲያስተውሉ፤ ለሰጣቸውም ትእዛዝ ታዛዦች እንዲሆኑ የሚረዳ ነው ብለው ያስባሉ። ሌሎች ደግሞ የመንፈስ ቅዱስ ሥራ የጠበቃ ወይም የተከላካይ እንደሆነ ይናገራሉ። መንፈስ ቅዱስ ይመራል፤ ስለ በደላችን ይወቅሳል፤ ለሕይወታችንም መመሪያ ይሰጣል፤ ምን ማድረግ እንዳለብን ይነግረናል፤ ሕይወታችንን እንዴት መምራት እንዳለብን ይመከረናል፤ በእኛ ፋንታ ሆኖ እግዚአብሔር አብን ይለምንልናል ይላሉ። በአመዛኙ መንፈስ ቅዱስ የቅርብ ጓደኞችንና አጋራችን መሆኑን ነው የሚያመለክተው። በጥንት ግሪክ ለተከላኹ የሚሟገተው ሕጋዊ ጠበቃ ብቻ አልነበረም። የቅርብ ወዳጆቹና ጓደኞቹ ይሟገቱለትና ይከራከሩለት ነበር። መንፈስ ቅዱስ ወዳጆችን በመሆኑ ከእግዚአብሔር አብ ይለምንልናል። ምን ማድረግ እንዳለብን መመሪያ ይሰጠናል። በእኛ ምትክ ሆኖ ስለ ክርስቶስ ይመስከራል። ከሁሉም በላይ ደግሞ በእምነት ጉዞአችን እንድንበረታ ሊረዳን አስፈላጊውን ሁሉ ያደርግልናል።

21ኛ ጥያቄ፡- ይህ ስለ መንፈስ ቅዱስ የተሰጠው በእምነት ጉዞህ እንዴት ነው የሚያጽናናህ?

ሁለተኛ፡ መንፈስ ቅዱስ የእውነት መንፈስ ተብሎአል። ኢየሱስ እውነት እንደሆነ ሁሉ መንፈስ ቅዱስም እውነት ነው። እርሱ ራሱ እግዚአብሔር እንደመሆኑ መጠን በአብና በወልድ ውስጥ ያለው እውነት በእርሱ ውስጥም አለ። በዚህ የሚያተኩረው መንፈስ ቅዱስ የእግዚአብሔርን እውነት ለደቀ መዛሙርቱና ለዓለም መመስከሩን ነው።

ሐ. መንፈስ ቅዱስ ለዘላለም ከደቀ መዛሙርቱ ጋር ይኖራል። ወዳጆችን እንደመሆኑ መጠን አይለየንም። ነገሮች ሁሉ ሲበላሹብንም ሆነ ከፍተኛ ሰደት ሲፃጥመን ትቶን አይሄድም። ምንጊዜም አብሮን ነው። ይህ ትምህርት አንዳንድ ሰዎች «ክርስቲያን ኃጢአት ሲያደርግ መንፈስ ቅዱስ ይለየዋል» ወይም ደግሞ «የመንፈስ ቅዱስ ጥምቀት ካላገኘ በቀር መንፈስ ቅዱስ ወደ እርሱ አይመጣም» በማለት የሚያስተምሩት ስሕተት መሆኑን ይገልጻል።

ይህ ደግሞ መንፈስ ቅዱስ በብሉይ ኪዳን ዘመን ከነበረው ሥራ የተለየ ነው። በብሉይ ኪዳን ዘመን መንፈስ ቅዱስ የሚመጣው ለተወሰነ አገልግሎት ለተጠሩ ሰዎች ኃይልን ለመስጠት ነበር። ሥራው ከተከናወነ በኋላ ወይም ደግሞ የዚያን ሰው ሕይወት

ኃጢአት ከገዛው ተለይቶት ይሄዳል (ለምሳሌ ያህል ሳምሶን፤ ሳኦል)። ለዚህ ነው ዳዊት ኃጢአትን ካደረገ በኋላ «መንፈስ ቅዱስህን አትውሰድብኝ» በማለት የጸለየው (መዝ. 51:11)። በአዲስ ኪዳን ግን መንፈስ ቅዱስ ከሁሉም ክርስቲያኖች ጋር እንደሚሆን ነው ያስተማረው። ይህም ብቻ አይደለም፤ መንፈስ ቅዱስ ከሁሉም ክርስቲያን ጋር ለዘላለም እንደሚኖር ኢየሱስ ተናግሮአል። ትቶአቸው ወይም ጥሎአቸው አይሄድም። ስለዚህም እንደ ዳዊት ሁሉ እግዚአብሔር መንፈሱን ከእኛ ላይ እንዳይወስድብን መጸለይ የለብንም። እንደዚያ የምናደርግ ከሆነ እግዚአብሔር ስለ መንፈስ ቅዱስ በሰጠው ተስፋ እምነት የለንም ማለት ነው። መጸለይ ያለብን መንፈስ ቅዱስ በሕይወታችን ለሚሠራው ሥራ ኃጢአት ዕንቅፋት እንዳይሆንብን ነው።

መ. ዓለም መንፈስ ቅዱስን አያውቀውም። ይህም መንፈስ ቅዱስ የማይታይ በመሆኑ ነው። አንድ ሰው ክርስቲያን ሆኖ በሕይወቱ መንፈስ ቅዱስን ካልተለማመደ በቀርና መንፈስ ቅዱስ የሰውን መንፈሳዊ ዓይኖች ካላበራላቸው በቀር ግን እንደሆነና ምን እንደሚሠራ ሊያስተውለው አይችሉም (1ኛ ቆሮ. 2:12-15)።

ሠ. ከቅርብ ጊዜ ወዲህ በመንፈስ ቅዱስና በደቀ መዛሙርቱ መካከል ያለው ኅብረት የተለየ ገጽታ ይኖረዋል። ኢየሱስ በተናገረው መሠረት መንፈስ ቅዱስ ከደቀ መዛሙርቱ ጋር ነበር። አሁን ግን በውስጣቸው ይሆናል። ኢየሱስ አብሮአቸው እስከነበረ ድረስ በኢየሱስ አማካይነት ሲሠራ የነበረውን የመንፈስ ቅዱስን ኃይል ቀምሰውት ነበር፤ ይህ ግን በቅርቡ ይለወጣል። አሁን ግን መንፈስ ቅዱስ በውስጣቸው ያድራል። በልባቸውም ይኖራል። ይህ ዋነኛ የቤተ ክርስቲያን ክፍለ-ዘመን ምልክት ነው። ከጴጥራውስቲክ ቀን ጀምሮ (የሐዋ. 2) መንፈስ ቅዱስ ከአማኞች ጋር የነበረው ኅብረት ተለወጠ። ከዚህ በኋላ መንፈስ ቅዱስ የሚወርደው ለተወሰኑ አገልጋዮች ብቻ ሳይሆን በእያንዳንዱ አማኝ ልብ ውስጥ ይኖራል። ለዚህ ነው ሐዋርያው ጳውሎስ ክርስቲያኖችን «የመንፈስ ቅዱስ ቤተ መቅደስ» ናችሁ የሚላቸው (1ኛ ቆሮ. 3:16-17፤ 6:19-20)። መንፈስ ቅዱስ በእያንዳንዳችን ልብ ውስጥ ያድራል። ስለዚህም ጳውሎስ አንድ ሰው መንፈስ ቅዱስ ከሌለው ክርስቲያን አይደለም ማለት ነው ብሎአል (ሮሜ 8:9)። የመንፈስ ቅዱስ ሙላት ደረጃችን ወይም መንፈስ ቅዱስ ሕይወታችንን ምን ያህል እንደሚቆጣጠረው ይለያይ እንጂ ክርስቲያን ለመሆን የመንፈስ ቅዱስ በሕይወታችን ውስጥ መኖር በጣም አስፈላጊ ነው።

መንፈስ ቅዱስ የሚመጣው በሁሉም ደቀ መዛሙርት ላይ ነው። የሚመጣው በአንዳንድ ደቀ መዛሙርት ላይ ብቻ ለመሆኑ ምንም ፍንጭ የለንም። ከሌሎች ይልቅ እጅግ በጣም በጣም ቅዱስ ወይም መንፈሳዊ በሆኑት ላይ ወይም ደግሞ መንፈስ ቅዱስ እንዲወርድባቸው በሚጸልዩት ላይ ለመሆኑ ምንም ማስረጃ የለንም። እነዚህ ቁጥሮች እንደሚያመለክቱት ግን መንፈስ ቅዱስ የሚመጣው በሁሉም ደቀ መዛሙርት ላይ ነው። መንፈስ ቅዱስ ለሁለተኛ ጊዜ በክርስቲያኖች ላይ እንደሚመጣ ማስተማር ስሕተት ነው። መንፈስ ቅዱስ በክርስቲያኑ ሕይወት ውስጥ ለመኖር የሚመጣው ስለ ጸላይን፣ ስለ ጾምን፣ ወዘተ አይደለም። መንፈስ ቅዱስ ግን በክርስቶስ በሚያምኑት ሁሉ ውስጥ የሚሰፍር የእግዚአብሔር ጸጋ ስጦታ ነው።

ረ. የመንፈስ ቅዱስ ዋነኛ ሥራ አማኞቹን በልሳን እንዲናገሩ ለመርዳት ለመሆኑ ምንም ፍንጭ የለንም። ከዚህ ይልቅ ግን የመንፈስ ቅዱስ ዋነኛ ሥራ ክርስቲያኖቹን መርዳት፣ ለኢየሱስ ከብር የክርስትና ሕይወትን እንዲኖሩ ማስቻል ነው።

22ኛ ጥያቄ፡- ሀ) ይህ ከአንዳንድ ክርስቲያኖች እምነት የሚለየው እንዴት ነው? ለ) በሕይወትህ የመንፈስ ቅዱስን ሥራ የቀመስከው በእንዴት ዓይነት ሁኔታ ነው? ሐ) በልሳን በመናገር መሆን አለበት? ወይስ መንፈስ ቅዱስ በሰው ሕይወት ውስጥ የሚሠራበት የተለያዩ መንገዶች አሉ? ግለጽ።

2. ኢየሱስ ዳግመኛ እንደሚመለስ በመናገር ደቀ መዛሙርቱን አጽናናቸው (ዮሐ. 14:18-20)።

ኢየሱስ ትቶአቸው እንደሚሄድ በተለያዩ ሁኔታ ለደቀ መዛሙርቱ ነግሮአቸው ነበር (ለምሳሌ፡- ዮሐ. 13:33-36)። ኢየሱስ እንደሚሄድ ሲነግራቸው ደቀ መዛሙርቱ ማዘናቸው እንደማይቀር መገመት ይቻላል። ኢየሱስ ግን ዳግመኛ እንደሚመለስ በመግለጽ አጽናናቸው። እዚህ ላይ ኢየሱስ ሦስት ጊዜ ስለመመለስ የሚናገር ይመስላል። በመጀመሪያ፣ በዘመናት ፍጻሜ ኢየሱስ ወደ ሰማይ ሊወስዳቸው ይመለሳል (ዮሐ. 14:2-3)። ሁለተኛ፣ ኢየሱስ በመንፈስ ቅዱስ አማካይነት ወደ እነርሱ ይመለሳል። ሦስተኛ፣ ኢየሱስ ከሞት ከተነሣ በኋላ ወደ ደቀ መዛሙርቱ እንደሚመለስ የሚያመለክት ይመስላል።

ኢየሱስ ወላጆች እንደሌላቸው ልጆች ደቀ መዛሙርቱን እንደማይተዋቸው ይናገራል (ዮሐ. 13:33)። ጥቂት ቀን ተለይቶአቸው ከሞት ከተነሣ በኋላ ወደ እነርሱ እንደሚመለስ ነገራቸው። ኢየሱስ ከሞት ከተነሣ በኋላ ለዓለም ወይም ደግሞ ሲቃወሙት ለነበሩት አይገለጽም። የሚገለጸው ለደቀ መዛሙርቱ ነው። መስቀል ኢየሱስን ከዓለም መለየት ብቻ ሳይሆን ክርስቲያኖችንም ከዓለም (በኢየሱስ ከማያምኑት) ይለያቸዋል። ከመስቀል በኋላ ደቀ መዛሙርት ኢየሱስን ያዩታል፤ ከእርሱ ጋርም ጽኑ ኅብረት ይኖራቸዋል። የማያምኑ ግን አያዩትም፤ ስለማንነቱም አይረዱም። ደቀ መዛሙርቱ በመንፈሳዊ ዓይኖቻቸው ብቻ ሳይሆን በሥጋዊ ዓይኖቻቸውም ከሞት የተነሣውን ጌታ ያዩታል።

የኢየሱስ ክርስቶስ ከሞት መነሣት በደቀ መዛሙርቱ ላይ ከፍተኛ ውጤት ይኖረዋል። በመጀመሪያ፣ በመንፈሳዊ ሕይወታቸው ብቻ ሳይሆን በሥጋቸውም ለዘላለም እንደሚኖሩ ዋስትና ይሆናቸዋል። እነርሱም እንደ ኢየሱስ ሁሉ ከሞት ይነሣሉ። መጽሐፍ ቅዱስ ኢየሱስን የሙታን በኩር ይለዋል (1ኛ ቆሮ. 15:20)። ይህንንም ሲል በትንሣኤ ለሚነሡት አካላት ኢየሱስ የመጀመሪያ ምሳሌያቸው ነው ማለቱ ነው። አንድ ቀን ምእመናኑ ሁሉ ልክ እንደ እርሱ የክብርና የትንሣኤ አካል እንደሚኖራቸው ዋነኛ ምሳሌያቸው ነው። የኢየሱስ ትንሣኤ እኛ ተከታዮቹ ከሙታን እንደምንነሣ ማረጋገጫችን ነው (1ኛ ቆሮ. 15)።

ሁለተኛ፣ ትንሣኤው ኢየሱስ ከእግዚአብሔር አብ ጋር ስላለው ጽኑ ኅብረት ለደቀ መዛሙርቱ ማስረጃቸው ነው። በትንሣኤ ቀን ደቀ መዛሙርቱ ከሞት የተነሣውን ጌታ ሲያዩ ሁለት ነገሮችን ያስተውላሉ። አንደኛ፣ በእግዚአብሔር አብና በኢየሱስ መካከል ስላለው ኅብረት ኢየሱስ በአብ ውስጥ አብ ደግሞ በኢየሱስ ውስጥ መሆናቸው ተገልጾአል። ሁለተኛው ደግሞ፣ በኢየሱስና በደቀ መዛሙርቱ መካከል ያለው ኅብረት ነው። ደቀ መዛሙርቱ በእርሱ ውስጥ ናቸው። እርሱም በደቀ መዛሙርቱ ውስጥ ነው።

23ኛ ጥያቄ፡- የኢየሱስ ከሞት መነሣት ለክርስትና እምነት በጣም መሠረታዊ የሆነው ለምንድን ነው?

3. ኢየሱስን የሚወድድ ለእርሱ ይታዘዛል፤ ከዚህም የተነሣ እግዚአብሔር አብ ይወድደዋል (ዮሐ. 14:21)።

ሁለተኛ ጊዜ ኢየሱስ እርሱን የሚያሳድዱ ከሆነ ለእርሱ መታዘዝ እንዳለባቸው ሊነግራቸው እንመለከታለን። ለአዲሱ ትእዛዝ ብቻ ሳይሆን ለማንኛውም የኢየሱስ ትእዛዛት መታዘዝ አለባቸው። የኢየሱስ ተከታዮች እንደሆኑ የሚናገሩ ሁሉ የኢየሱስ ትእዛዝ በልባቸው ሊኖር ያስፈልጋል። ይህ ግን ብቻውን መታዘዝ የእውነተኛ ፍቅር ምልክት እንደሆነ ተናገረ። የኢየሱስን ትእዛዛት የማናከብር ከሆነ አንወደውም ማለት ነው።

ደቀ መዝሙሩ ለኢየሱስ በመታዘዝ ፍቅሩን የሚያሳይ ከሆነ በፍቅር ላይ የተመሠረተ ከፍተኛ ኅብረት ይኖረዋል። በመጀመሪያ፣ እግዚአብሔር አብ ይወድደዋል። እግዚአብሔር የሚወድደን በሁለት መንገዶች ነው። አንደኛው ለሰው ልጆች ሁሉ ያለው ፍቅር ነው። ኢየሱስን ወደ ዓለም የላከውም በዚህ ምክንያት ነው (ዮሐ. 3:16)። ሌላው ደግሞ፣ መንፈሳዊ ልጆቹ ለሆኑ ሁሉ ያለው ልዩ ፍቅር ነው። ለኢየሱስ በመታዘዝ ፍቅራችንን የምንገልጥ ከሆነ ከእግዚአብሔር አብ ጋር ልዩ ኅብረት ይኖረናል። የእኛም አባት ይሆናል። ሁለተኛ፣ ኢየሱስም ይወድደዋል። እዚህ ላይ ለሰዎች ሁሉ ስላለው አጠቃላይ ፍቅር መናገሩ አይደለም። ይህ በእውነት ኢየሱስን በሚወድድና በራሱ በኢየሱስ ክርስቶስ መካከል የሚኖር የተለየ ኅብረት ነው።

ለኢየሱስ መታዘዝ የሚያስገኝልን ሌላ ተጨማሪ ውጤት አለ። በእውነት ለሚወድደው ደቀ መዝሙር ራሱን እንደሚገልጥለት ኢየሱስ ራሱ ተናግሮአል። ይህ ግን ከትንሣኤው በኋላ ወይም ከዕርገቱ በፊት ራሱን ለደቀ መዛሙርቱ ስለ መግለጹ የሚያመለክት አይደለም። ይህ በመንፈሳዊ ሁኔታ ራሱን እንደሚገልጥ የሚያመለክት ነው። አንድ ሰው ከኢየሱስ ጋር ጽኑ ኅብረት ካለው ለኢየሱስ የማይታዘዘው ከሚያውቀው በላይ ለዚያ ሰው ኢየሱስ ታላቅነቱን፣ ፍቅሩንና እውነተኛ ማንነቱን ይገልጽለታል። ለኢየሱስ መታዘዝ በከፍተኛ ደረጃ ኢየሱስን እንድናውቀው ያደርጋል፤ ከእርሱ ጋርም የጠበቀ ኅብረት ይኖረናል።

24ኛ ጥያቄ፡- ሀ) እግዚአብሔር ራሱን በአዲስና ጥልቀት ባለው ሁኔታ ከመግለጹ በፊት መታዘዝ የሚቀድመው እንዴት ነው? ለ) የዚህን ክፍል እውነት ምን ያህል በሕይወትህ ተግባራዊ አድርገሽዋል። አንድ ክርስቲያን ከኢየሱስ ክርስቶስና

ከእግዚአብሔር አብ ጋር ያለው ኅብረት ጥልቅና እውነተኛ እንዲሆን ምን ማድረግ አለበት?

አራተኛ ቀን፡- ዮሐንስ 14:22-31

25ኛ ጥያቄ፡- ሀ) ሰላም ምን ማለት ነው? ለ) ሰላም የማንኛውም ሰው ፍላጎት የሆነው እንዴት ነው?

በአይሁድ ባሕል መሠረት ሰላምታ ሲለዋወጡ «ሰላም» የማለት ልምድ አላቸው። በዕብራይስጥ «ሻሎም» ይሉታል። አንድ አይሁዳዊ ከሌላው ጋር ሲገናኝ ሰላምን እንደሚመኝለት ይገልጽለታል። ከፀብ፣ ከሕመም፣ ከራብ፣ ወዘተ የጠራ ሕይወት እንዲኖረው ስላለው ፍላጎት መግለጹ ነው። ሰላም በዓለማችን ላይ በጣም አሳሳቢ ሆኖአል። ሰዎች ከተለያዩ ነገሮች ሰላምን ወይም በረከትን ይፈልጋሉ። አንዳንዶች ገንዘብ በረከት የሚያስገኝላቸው ይመስላቸዋል። አንዳንዶች ደግሞ የጎሣ ጦርነቶችን ቢያቆሙ ሰላም የሚኖር ይመስላቸዋል። ሰላም ጠቃሚ ነው። የእነዚህ ሁሉ ነገሮች ደካማ ጎን ግን ውጪአዊ መሆናቸው ነው። እነዚህ ነገሮች እውነተኛ ወይም ዘላቂ ሰላምን አያስገኙም።

ኢየሱስ ለደቀ መዛሙርቱ ልዩ ስለሆነ ሰላም ነበር የነገራቸው። ይህ ሰላም ከዓለም የሚገኝ ሳይሆን ኢየሱስ የሚሰጠው ነው። ይህ ሰላም ውጪአዊ ሳይሆን ውስጣዊ ነው። በአካባቢ ሁኔታዎች ላይ ሳይሆን አማኑ ከኢየሱስ ጋር ባለው ኅብረት የተመሠረተና የማያቋርጥ ነው። ኢየሱስ ለደቀ መዛሙርቱ እውነተኛ ሰላም እንደሚሰጣቸው ነገራቸው። ይህ ሰላም የሚጀምረው ከኢየሱስ የመስቀል ላይ ሞት ነው። በእግዚአብሔርና በሰዎች መካከል ሰላም የሚመሠረተው ያኔ ነው። ከእግዚአብሔር ጋር ካለን ኅብረት የተነሣ የሚኖረን ዋስትናና ውስጣዊ ዕረፍት ማለት ነው። ውስጣዊ ስለሆነ ብንታመም ወይም ጤነኛ ብንሆን፣ ሀብታም ወይም ድህ ብንሆን፣ የተማርን ወይም ያልተማርን ብንሆን፣ አገራችን በሰላም ወይም በጦርነት ላይ ብትሆን፣ ምንም የሚያመጣው ለውጥ የለም። ይህ ሰላም ከማንኛውም ሰላም ሁሉ ይበልጣል። ዘላለማዊ ስለሆነ ማንም አይወስድብንም።

26ኛ ጥያቄ፡- እንዲህ ዓይነቱን ሰላም በሕይወትህ አይተሃል? ምሳሌዎችን ስጥ።

27ኛ ጥያቄ፡- ዮሐንስ 14:22-31 አንብብ። ሀ) ይሁዳ ኢየሱስን

ምን ጠየቀው? ለ) እግዚአብሔር አብና እግዚአብሔር ወልድ ለኢየሱስ ከሚታዘዝ ጋር ምን ዓይነት ጎብረት ነው የሚኖራቸው? ሐ) ለአማኞች ምን እንደሚሰጣቸው ነው ኢየሱስ የተናገረው? ረ) ማን በቅርቡ እንደሚመጣ ነበር ኢየሱስ የተናገረው? ማንን ያመለክታል? ሰ) ኢየሱስ ክርስቶስና እግዚአብሔር አብ ስላላቸው ጎብረት ዓለም ምን ይረዳል?

1. ኢየሱስን የሚወድዱ ትእዛዙንም የሚጠብቁ እግዚአብሔር አብና ኢየሱስ ክርስቶስ በውስጣቸው ይኖራሉ (ዮሐ. 14:22-24)።

ኢየሱስ ራሱን የሚገልጠው ለዓለም ሳይሆን ለእርሱ በመታዘዝ ፍቅራቸውን ለሚያሳዩት ብቻ እንደሆነ ሲናገር ደቀ መዛሙርቱ እንደገና ግራ ሲጋቡ እንመለከታለን። የአስቆርቱ ያልሆነው ይሁዳ (ሉቃስ 6:16) ለምን ለዓለም ሳይሆን ለእነርሱ ብቻ ራሱን እንደሚገልጥ ጠየቀው። ይኸው ደቀ መዝሙር በማቴ. 10:3 ላይ ታዴዎስ ተብሎ ተጠርቶአል። አሁንም ቢሆን ደቀ መዛሙርቱ ኢየሱስ በዚህ ምድር ላይ መንግሥቱን ለመመሥረት እንደመጣ ነበር የሚያስቡት። ይህንን የሚያደርግበት መንገድ ራሱንና መሢሕ መሆኑን ለዓለም በመግለጽ ብቻ ነው። አይሁድ የሚከተሉትና ሮማውያንንም አሸንፎ መንግሥቱን የሚመሠርተውም ያን ጊዜ ብቻ ነው። ኢየሱስ የመጣው በመስቀል ላይ ለመሞት እንጂ በአይሁዳውያንም ሆነ በኢየሩሳሌም ለመንገሥ አለመሆኑን ደቀ መዛሙርቱ አልተረዱለትም። በዚያ ጊዜ እርሱ የመጣው መንፈሳዊ መንግሥት እንጂ ሥጋዊ መንግሥት ለመመሥረት አልነበረም።

ኢየሱስ ግን በቀረበለት ጥያቄ አሳቡን ሳይለውጥ የእርሱ ደቀ መዛሙርት መሆናቸው የሚታወቀው ለእርሱ በመታዘዝ መሆኑን መናገሩን ቀጠለ። ለሦስተኛ ጊዜ ኢየሱስ በእውነተኛዎቹና በሐሰተኞቹ ደቀ መዛሙርቱ መካከል ያለውን ልዩነት ነገራቸው። ዋናው ማስረጃ መታዘዝ ነው። ኢየሱስን የሚወዱና ደቀ መዛሙርቱ የሆኑ ሁሉ ለትእዛዛቱ ይታዘዛሉ። እርሱን የማይወዱ ግን አይታዘዙም።

28ኛ ጥያቄ፡- ሀ) ኢየሱስ ይህን ትምህርት የደጋገመው ለምን ይመስልሃል? ለ) ለእርሱ በመታዘዝ ፍቅራችንን ማሳየት ለምን አስፈላጊ ሆነ?

ለእርሱ ያላቸውን ፍቅር የሚገልጹት በመታዘዝ እንደሆነ ሊያስረዳ ኢየሱስ ሌሎች ሦስት ነጥቦችንም አንሥቶአል።

1. እርሱን የሚወዱትና የሚታዘዙትን እግዚአብሔር አብ ይወዳቸዋል። በተለየ ፍቅር አብ እንደሚወደን እርግጠኛ የምንሆነው እውነተኛ የክርስቶስ ተከታዮች ስንሆንና ኢየሱስ ለሰጠን ትእዛዛት በመታዘዝ ለእርሱ ያለንን ፍቅር ስናሳይ ብቻ ነው። ኢየሱስ በመጽሐፍ ቅዱስ ለሰጠን ትእዛዛት ስንታዘዝ ያን ጊዜ የእግዚአብሔር ልጆችና የቤተሰቡ አባላት እንሆናለን። በአጠቃላይ ሳይሆን በየግላችንም እግዚአብሔር ይወድደናል። ኢየሱስን የማንወድና ትእዛዛቱንም የማናከብር ከሆነ ግን እግዚአብሔር አብ ለእኛ የተለየ ፍቅር አይኖረውም። በኢየሱስ የማያምንና ትእዛዛቱን የማያከብር እግዚአብሔር ይወደኛል ማለት አይችልም።

2. ኢየሱስን በሚወድና ትእዛዛቱን በሚያከብር ሰው ውስጥ እግዚአብሔር አብና ኢየሱስ ክርስቶስ ይኖራሉ። ትናንትና በሚያምኑት ሰዎች ልብ ውስጥ አጽናኝና እውነተኛ ጓደኛ የሆነው መንፈስ ቅዱስ እንደሚኖር ተመልክተናል። ዛሬ ግን ኢየሱስ ይህን አሳብ ሰፋ ባለ መልክ አቅርቦታል። ኢየሱስን የምንወድ ከሆነ መንፈስ ቅዱስ ብቻ ሳይሆን ሰማያዊ አባታችን እግዚአብሔር አብና አዳኛችን ኢየሱስ ክርስቶስ በውስጣችን ይኖራሉ። ሥላሴ በልባችን ያድራሉ። ይህም ማለት ለጊዜው ሳይሆን ለዘላለም ይኖራሉ ማለት ነው። በብሉይ ኪዳን በመገናኛ ድንኳንና በቤተ መቅደስ ውስጥ እግዚአብሔር ያድር እንደነበር ሁሉ ዛሬም እግዚአብሔር በውስጣችን ይኖራል።

29ኛ ጥያቄ፡- ሀ) እግዚአብሔር በውስጣችን መሆኑ በችግራችን ወቅት የሚያጽናናን እንዴት ነው? ለ) በቀላሉ በኃጢአት እንዳንወድቅ ይህ እውነት እንዴት ነው የሚያስጠነቅቀን?

3. ኢየሱስ የሰጣቸው ተስፋዎች የራሱ ብቻ ሳይሆኑ የእግዚአብሔር አብ ናቸው። ከእግዚአብሔር አብ የተላከው ኢየሱስ የእርሱ አፈ-ንጉሥ ነው። የእግዚአብሔር ቃል ስለሆኑ ሥልጣን አላቸው፤ ስለዚህም ይፈጸማሉ።

2. ኢየሱስ ትቶአቸው ወደ ሰማይ ከተመለሰ በኋላ ደቀ መዛሙርቱ የሚያገኙት በረከት (ዮሐ. 14:25-31)

ኢየሱስ የሚሞትበትና ወደ ሰማይ የሚያርግበት ጊዜ እንደደረሰ አውቆአል። ስለዚህም በእርሱ መሄድ ተስፋ እንዳይቆርጡና

እምነታቸውን እንዳይተዉ በማለት ትቶአቸው ወደ እግዚአብሔር አብ ተመልሶ እንደሚሄድ ቢነግራቸውም የእርሱ መሄድ ስለሚያስገኝላቸው ጥቅም ቢነግራቸው እንመለከታለን። ኢየሱስ የሰጣቸውን የሚከተሉትን ተስፋዎች አስተውል።

ሀ. እግዚአብሔር አጽናኝ፣ ወዳጅና መካሪ የሆነውን መንፈስ ቅዱስን ይልክላቸዋል። ስለ መንፈስ ቅዱስ የሚከተሉትን ተመልከቱ፡-

1) ወደ ደቀ መዛሙርቱ የሚመጣውን መንፈስ ቅዱስን በኢየሱስ ስም የሚልከው እግዚአብሔር አብ ነው። እንደገና እግዚአብሔር አብ፣ እግዚአብሔር ወልድና እግዚአብሔር መንፈስ ቅዱስ በአንድነት ስለሚሠሩት ሥራ እንመለከታለን። መንፈስ ቅዱስ መጥቶ በደቀ መዛሙርት ሁሉ ልብ የሚኖረው ነው። መንፈስ ቅዱስን የሚልከው ደግሞ ፍጹም ሥልጣን ያለው እግዚአብሔር አብ ነው። እግዚአብሔር መንፈስ ቅዱስን የሚልከው በኢየሱስ ስም ማለትም በኢየሱስ ሥልጣን አማካይነት ነው፤ የኢየሱስንም ሥራ እንዲቀጥል ነው። ስለዚህም መንፈስ ቅዱስን ወደ ደቀ መዛሙርቱ የሚልከው እግዚአብሔር አብ ወይም እግዚአብሔር ወልድ ሳይሆን ሁለቱም ናቸው ማለት ነው።

2) ይህ በዮሐንስ ወንጌል ውስጥ መንፈስ ቅዱስን በተለመደ ስሙ ሲጠራ የመጀመሪያ መሆኑ ነው። ከእርሱ በሚገኘው ኃይል ላይ ከማተኮር ይልቅ ቅድስናውን ለማሳየት «መንፈስ ቅዱስ» በማለት ጠርቶታል።

3) ከመንፈስ ቅዱስ ዋና ዋና ሥራዎች አንዱ ኢየሱስ በዚህ ምድር በነበረበት ጊዜ ያስተምራቸው እንደነበር ሁሉ እርሱም ደቀ መዛሙርቱን ማስተማር ነው። ይህ የማስተማር አገልግሎት ሁለት መልኮች አሉት። በመጀመሪያ፣ መንፈስ ቅዱስ ራሱ ደቀ መዛሙርቱን ያስተምራቸዋል ማለት አይደለም። የሚያስተምራቸው ለእግዚአብሔር ክብር ለመኖር የሚያስችላቸውን ያህል ብቻ ነው። እኛ ራሳችን ለማወቅ የምንፈልጋቸው ብዙ ነገሮች አሉ። ነገር ግን እነዚህን ሁሉ አያስተምረንም። እንደ ኢየሱስ ደቀ መዛሙርት ለእግዚአብሔር ክብር ለመኖር መሥራት የሚያስፈልገንን ሁሉ ያስተምረናል።

በመንፈሳዊ ሕይወታችን ዋናው ችግር አለማወቃችን ሳይሆን ላወቅነው አለመታዘዛችን ነው። መንፈስ ቅዱስ ያስተምራችኋል ቢል ሌላ አስተማሪ አያስፈልጋችሁም ማለቱ አይደለም። መንፈስ ቅዱስ

ከሚያስተምርበት መንገድ አንዱ የማስተማር ስጦታ ባላቸው ሰብአዊ መሣሪያዎች በመጠቀም ነው።

30ኛ ጥያቄ፡- ችግራችን በቂ እውቀት አለማግኘታችን ሳይሆን ለተረዳነው እውነት አለመታዘዛችን እንደሆነ በሕይወትህ የሚታየው በእንዴት ዓይነት ሁኔታ ነው?

ሁለተኛ፡ መንፈስ ቅዱስ የኢየሱስን ትምህርቶች ለደቀ መዛሙርቱ ያስታውሳቸዋል። ኢየሱስ ለደቀ መዛሙርቱ ያስተማራቸውን ብዙ ትምህርቶች በሙሉ ማስተዋል አይችሉም። ብዙዎችንም ሊዘነጉዋቸው ይችላሉ። ከመንፈስ ቅዱስ ሥራዎች አንዱ ለእርሱ በመታዘዝ እንዲኖሩ ኢየሱስ ያስተማራቸውን ማሳሰብ ነው። አብዛኛውን ጊዜ መንፈስ ቅዱስ በመጽሐፍ ቅዱስ ከተጻፉት ሌላ ተጨማሪ እውነት አያስተምርም። የሚያደርገው ነገር ቢኖር ከርስቲያኖች የተጻፈውን ትርጉም እንዲያስተውሉ መርዳትና አስፈላጊ በሚሆንበት ወቅት በሕይወታቸው እንዲለማመዱት ማሳሰብ ነው። የመንፈስ ቅዱስ ትምህርት ምንጊዜም ቢሆን ከኢየሱስ ትምህርት ጋር ይስማማል።

31ኛ ጥያቄ፡- ይህ ዓይነቱ የመንፈስ ቅዱስ ሥራ ዛሬ ለሕይወታችን አስፈላጊ የሆነው ለምንድን ነው?

ለ. ኢየሱስ ለደቀ መዛሙርቱ ልዩ ሰላምን ይሰጣቸዋል (ዮሐ. 14:27)። ይህ ሰላም ውስጣዊ ነው። ዓለም እንደዚህ ዓይነት ሰላም ሊሰጥ አይችልም። ለሌሎች ሰላምታ ስንሰጥ ሰላም እንዲኖርላቸው ያለንን ምኞት ልንገልጽላቸው እንችላለን። ሰላም ለመስጠት ግን አንችልም። ኢየሱስ ግን መመኘት ብቻ ሳይሆን ለደቀ መዛሙርቱ ሰላምን ይሰጣል። ኢየሱስ የሚሰጠው ሰላም ውጪአዊ ባለመሆኑ ዓለም ከሚሰጠው ሰላም የተለየ ነው። የእግዚአብሔር ሰላም በውጫዊ ነገሮች የሚደገፍ አይደለም። መሠረቱ በእማኙ ልብ ያለው የእግዚአብሔር መገኘት ኃይል ነው። ይህ ሰላም ከመንፈስ ቅዱስ ፍሬዎች አንዱ ነው (ገላ. 5:22-23)። አይሁዶች ስለ ሰላም ሲናገሩ ምንም ዓይነት ችግር ስለሌለበት ውጪአዊ ሁኔታ መናገራቸው ሳይሆን ከእግዚአብሔር ጋር የተስተካከለ ኅብረት በማድረግ ስለሚገኘው ሰላም መናገራቸው ነው። የደቀ መዛሙርቱ ኃጢአት ሁሉ በኢየሱስ ደም ይታጠብላቸዋል። ከዚህም የተነሣ የእግዚአብሔር ልጆች ስለሚሆኑ ከማንኛውም ዓይነት ሰላም ሁሉ የሚበልጥ ሰላም ይኖራቸዋል። ስደት፣ ጦርነት፣ ራብ፣ ወይም ሕመም የዚህ ዓይነቱን ሰላም ሊያደፈርሰው አይችልም።

እንዲያውም የእግዚአብሔር ልጆች እግዚአብሔር በጣም ቅርብ መሆኑንና ሰላሙን የሚለማመዱት በስደት፣ በጦርነት፣ በራብና በሕመም ወቅት ነው።

32ኛ ጥያቄ፡- ሀ) ይህ ሰላም በሕይወትህ እንዴት ነው የሚታየው? ለ) ምንም እንኳ ውጪአዊ ሁኔታዎች አስቸጋሪ ቢሆኑም ይህን ሰላም በሕይወትህ ስላየህባቸው ሁኔታዎች ግለጽ።

ሐ. ኢየሱስ በቅርቡ እንደሚሄድ ተናገረ (ዮሐ. 14:28-31)። በዚህ ምዕራፍ እንደሚለያቸው ለአራተኛ ጊዜ ሲነግራቸው እንመለከታለን። ከትንሣኤ በኋላና ከዘመናት ፍጻሜ በኋላም ወደ እነርሱ እንደሚመጣ ነገራቸው። እንደሚሄድ አስቀድሞ የነገራቸው ስለሞቱ የተናገረው ትንቢት ሁሉ ሲፈጸም የሆነውን ነገር ሲያስተውሉ በእርሱ ላይ ያላቸውም እምነት እንዲያድግላቸው በማለት ነው።

እርሱን የሚወዱ ከሆኑ ወደ አብ በመመለሱ ደስ ሊላቸው እንደሚገባ አመለከታቸው። ይህን ለመረዳት አዳጋች ነው። ምናልባትም ደቀ መዛሙርቱ ደስ ሊሰኙ የሚገባቸው ወደ ምድር ከመምጣቱ በፊት ወደነበረው ሰማያዊ ክብሩ ስለሚመለስ ሊሆን ይችላል። ፍቅር የግል ጥቅምን ብቻ ሳይሆን የሌላውንም ጥቅም ይፈልጋል። ምንም እንኳ ደቀ መዛሙርቱ ምንጊዜም ኢየሱስ አብሮአቸው እንዲኖር ፍላጎት ቢኖራቸውም ለእርሱ ደግሞ መልካሙን መመኘት አለባቸው። በዚህ ምድር ላይ የአገልጋይን መልክ ይዞ መኖር ለኢየሱስ መልካም አልነበረም (ፊልጵ. 2:6-8 ተመልከት)። የሚሻለው ከሁሉ በላይ የሆነውን ስም ወደሚያገኝበት ወደ ሰማያዊው ክብሩ ቢመለስ ነው። እንግዲህ ደቀ መዛሙርቱ እርሱን ከወደዱትና መልካምንም ነገር የሚመኙለትም ከሆነ ወደ ሰማያዊው ቤቱ ሲመለስ ደስ ሊሰኙ በተገባቸው ነበር።

ኢየሱስ፣ አብ ከእርሱ እንደሚበልጥ ተናግሮአል። ከሌሎች ቁጥሮች ጋር በማገናዘብ ነው ይህንን ቁጥር መረዳት ያለብን። ከዚህ በፊት ኢየሱስ እርሱና አብ አንድ መሆናቸውን ተናግሮአል (ዮሐ. 10:30)። በሥልጣንና በኃይል አንድ ናቸው። ስለዚህም አብ ከእርሱ እንደሚበልጥ መናገሩ በኃይልና በሥልጣን እንደሚበልጠው ወይም ደግሞ ከእግዚአብሔር ያነሰ መሆኑን መናገሩ አልነበረም። ይህንን በሁለት መንገድ ልናየው እንችላለን። በመጀመሪያ፣ ኢየሱስ ወደዚህ ምድር የመጣው የሰውን ሥጋ ለብሶ በመሆኑ ለአብ ይገዛል። በሥጋው ከእግዚአብሔር አብ ያነሰ ነው። ሁለተኛ፣ በሥላሴ ውስጥ

ያለውን ዘላለማዊ ኅብረት የሚያሳይ ሊሆን ይችላል። ምንም እንኳን በሥልጣንና በኃይል እኩል ቢሆኑም ሥልጣናቸውና የአሠራር ኅብረታቸው ቅደም ተከተል አለው። እግዚአብሔር አብ በወልድ ላይ ሥልጣን አለው። አብና ወልድ ደግሞ በመንፈስ ቅዱስ ላይ ሥልጣን አላቸው።

ኢየሱስ ስለ መሄዱ ብቻ ሳይሆን በመከናወን ላይ ስላለውም መንፈሳዊ ውጊያ እርግጠኛ ነበር። በእግዚአብሔርና በሰይጣን መካከል ከፍተኛ ውጊያ ሊካሄድ ነው። የዚያ ውጊያ ሌላው ውጤት ደግሞ ኢየሱስ እነርሱን ትቶአቸው መሄዱና ከእንግዲህ ወዲህ ከእነርሱ ጋር የማይነጋገር መሆኑ ነው። በዚህ ታላቅ መንፈሳዊ ውጊያ ዋነኛው እንቀሳቃሽ ኃይል ሰዎች አልነበሩም። ኢየሱስ እንዲሞት የተደረገው በአይሁዳውያን ወይም በሮማውያን ወይም በይሁዳ እንኳ ሳይሆን በጪለማው ዓለም ገዢ ነው። ይህም ሌላው የሰይጣን መጠሪያ ስም ነው። ሰይጣን ይመጣል ሲል ኢየሱስ ተይዞ በመስቀል ላይ ሲሰቀል ሰይጣን በነፃነት የከፋት ሥራውን የሚሠራበትን ጊዜ ያገኛል ማለቱ ነው። በኢየሱስ መስቀል አማካይነት ሰይጣን ለዘላለም ድል እንደሚደረግ ግን ሰይጣን አላስተዋለም።

ይሁን እንጂ ሰይጣን በእርሱ ላይ ምንም ዓይነት ሥልጣን እንደሌለው ኢየሱስ ለደቀ መዛሙርቱ ነግሮአቸዋል (ዮሐ. 14:30)። ይህ አባባል ወደ ሁለት የተለያዩ እውነቶች ይመራል። በመጀመሪያ፣ ኢየሱስ ምንም ዓይነት ኃጢአት የሌለበት መሆኑን የሚያመለክት ነው። ኢየሱስ ኃጢአት አላደረገም። ኃጢአተኛ ባሕርይ የለውም። ስለዚህም ሰይጣን ሊከስሰውም ሆነ ሊቆጣጠረው አይችልም። ሌላው፣ ሰዎች ሁሉ ኃጢአተኞች በመሆናቸው ከሰይጣን ከስና ቁጥጥር ነፃ ሊሆኑ አይችሉም። ሁለተኛ፣ በሌላ በኩል ደግሞ ሰይጣን የኢየሱስን ሕይወት በመቆጣጠር ላይ እንዳይደለ የሚያመለክት ነው። ኢየሱስ በመስቀል ላይ የሞተው፣ ሰይጣን የኢየሱስን ሕይወት ስለተቆጣጠረ አልነበረም። ማንም በግድ ሕይወቱን አልወሰደበትም። ሕይወቱን በገዛ ፈቃዱ ነው የሰጠው። በስቅለቱ ጊዜ የተከናወኑትን ሁኔታዎች ሁሉ የተቆጣጠረው ኢየሱስ እንጂ ሰይጣን አይደለም። በሁኔታዎቹ ውስጥ የእግዚአብሔር አብና የኢየሱስ ዓላማዎች ተፈጸሙ።

ኢየሱስ በቅርቡ ወደ አብ በመሄዱ የሚገኝ ሌላ ውጤት አለ። ኢየሱስ ለእግዚአብሔር አብ መታዘዙን የዓለም ሕዝብ ሁሉ ይገነዘባል። እንደገና ኢየሱስ ከአብ ጋር የነበረውን ኅብረት

እንመለከታለን። ከዚህም ምሳሌ የተነሣ እኛ ተከታዮቹ ከእርሱ ጋር በእንዴት ዓይነት መንገድ ኅብረት ማድረግ እንደሚገባን እናያለን። ኢየሱስ እግዚአብሔር አብን በመውደዱ ዘወትር ይታዘዘው ነበር። ኢየሱስ እግዚአብሔር አብን ስለሚወድ ዘወትር ትእዛዙን ያከብር ነበር። እግዚአብሔር አብ በመስቀል ላይ እንዲሞት ኢየሱስን ወደዚህ ዓለም ላከው። ምንም እንኳ አስቸጋሪ ቢሆንም ኢየሱስ ለእግዚአብሔር ታዘዘ። እኛም ኢየሱስን የምንወድ ከሆነ ምንም እንኳ ከፍላጎታችን ጋር የሚቃረን ቢሆንብንም እንታዘዘዋለን። ፍቅር ወደ መታዘዝ ይመራል። ፍቅር ከሌለ ግን አንታዘዝም። ሆኖ ብለን በኃጢአት የምንወድቅ ከሆነና የኢየሱስን ትእዛዛት እያወቅን የማንጠብቅ ከሆነ ለኢየሱስ ያለንን ፍቅር መመርመር አለብን። ፍቅራችን ጠንካራ ከሆነ ግን በዕለታዊ ሕይወታችን ሁሉ ለእርሱ እንታዘዛለን።

33ኛ ጥያቄ፡- ልቦናህን መርምር። ኢየሱስን ለመታዘዝ አስቸጋሪ ሁኔታዎች ገጥመውህ ነበር ወይ? ይህ የሆነው ለኢየሱስ ያለው ፍቅር በመቀዝቀዙ ይሆን? ይበልጥ እንድትወድደው እንዲረዳህ እግዚአብሔርን ጠይቀው።

በመጨረሻም ኢየሱስ ደቀ መዛሙርቱን ተነሥተው እንዲሄዱ ነገራቸው። ይህም ማለት አብረው የፋሲካን እራት የበሉበትን ክፍል ለቅቀው በቅርቡ ወደሚያዝበት ደብረ ዘይት ተራራ እንዲሄዱ ነገራቸው ማለት ይሆናል። ለዚህም ከቁጥር 15-17 ያለውን የነገራቸው ወደ ደብረ ዘይት ተራራ በመሄድ ላይ እያሉ ወይም የደብረ ዘይት ተራራ ከደረሱ በኋላ ነበር ማለት ነው።

አምስተኛ ቀን፡- የዚህን ሳምንት ትምህርት ከልሰ። ለክለሳ ጥያቄዎቹ መልስ ስጥ። ከዚያም ለሳምንቱ ስብሰባ ለመዘጋጀት የውይይት ጥያቄዎቼን ተመልከት።

የክለሳ ጥያቄዎች

1. ኢየሱስ ደቀ መዛሙርቱን ለማጽናናት ምን ነገራቸው?
2. ቶማስ ኢየሱስን ምን ጠየቀው? ኢየሱስ ምን መልስ ሰጠው?
3. ፊልጵስ ምን ጥያቄ አቀረበ? የኢየሱስ መልስ ምን ነበር?
4. በዮሐንስ 14 ኢየሱስ የተለያዩ መልሶችን ሰጥቶአል። ዘርዝራቸው።

5. ይሁዳ (ታዲያስ) ኢየሱስ እንዲያብራራለት የጠየቀው ምንድነው?
ኢየሱስ ምን መልስ ሰጠው?
6. መንፈስ ቅዱስ ምን እንደሚያደርግ ነው ኢየሱስ የተናገረው?
7. «ብትወዱኝስ ወደ አብ መሄዴ ደስ ሊያሰኛችሁ ይገባ ነበር»
ሲል ኢየሱስ ምን ማለቱ ነበር?
8. ዓለም ምን መግር እንደሚገባው ነው ኢየሱስ የተናገረው?

የሳምንቱ ስብሰባ

1. የሳምንቱ አምልኮ ጊዜ
2. ጸሎት
3. ክለሳ
4. ውይይት

ሀ. 1) ኢየሱስ ስፍራን ሊያዘጋጅልን ወደ ሰማይ መሄዱ በእንዴት ዓይነት ሁኔታ ነው የሚያጽናና? 2) በዚህ ምድራዊ ሕይወታችን ላይ ብቻ እንዳናተኩር ይህ እውነት ምን ያስተምረናል? 3) በዚህ ምድር ላይ ሀብትና መልካም ቤት ቢኖረን ስሕተት ነውን? 4) ስሕተት የሚሆነው መቼ ነው? 5) በምድራዊ ሕይወታችን ብቻ ሳይሆን በዘላለማዊና ሰማያዊው ቤታችን ላይ ብናተኩር ድርጊታችን እንዴት የሚለወጥ ይመስልሃል?

ለ. 1) ስድስተኛ ጊዜ «እኔ ነኝ» በማለት የተናገረው ምንድን ነው? 2) ምን ማለት ነው? 3) በተለያዩ መንገድ ወደ ሰማይ ለመድረስ ስለሚፈልጉ ሰዎች ይህ ምን ያስተምረናል? 4) በኢትዮጵያ ያሉት ሰዎች ወደ ሰማይ ያስገቡናል ብለው ስለሚያስቧቸው የተለያዩ መንገዶች ዘርዝር።

ሐ. 1) ኢየሱስ ከአብ ጋር ያለውን ኅብረት የገለጸው እንዴት ነው? 2) እምነትና እውቀት የሚያያዙት እንዴት ነው? 3) ክርስቲያን ስለ እግዚአብሔር ባለው እውቀት የሚያድገው እንዴት ነው? 4) ክርስቲያኖች ስለ እግዚአብሔር ባላቸው እውቀትና እምነት እንዲያድጉ የቤተ ክርስቲያንህ መሪዎች ምን ሊያደርጉ ይችላሉ?

መ. 1) ስለ ሥላሴ ባለህ አሳብ ላይ ተወያዩበት። አንድ አምላክ የሚሆኑት እንዴት ነው? 2) ሦስትነታቸውስ? 3) እስላሞችና «ኢየሱስ ብቻ» የሚሉ ሰዎች ስለ እግዚአብሔር ያላቸውን የተሳሳተ ትምህርት ለመቃወም ያላችሁን የመከላከያ አሳብ አቅርቡ።

ሠ. 1) አንድ ሰው ኢየሱስን መውደዱ የሚረጋገጠው እንዴት እንደሆነ ነው ኢየሱስ የተናገረው? 2) ይህ እውነት የሚሆነው እንዴት ነው? 3) ኢየሱስ ከሰጠን ትእዛዛት ጥቂቶቹ ምንድን ናቸው? 4) ብዙ ክርስቲያኖች የማያከብሩዋቸው ትእዛዛት ምንድን ናቸው? 5) ይህ የእግዚአብሔርን ቃል ማጥናትና እንድንታዘዝም ትእዛዛቱን ማወቅ እንደሚገባ እንዴት ያሳየናል?

ረ. 1) የኢየሱስ ሰላምና የዓለም ሰላም የሚለይው እንዴት ነው? 2) የኢየሱስ ሰላም በክርስቲያን ሕይወት የሚታየው እንዴት ነው? 3) ብዙ ክርስቲያኖች የዓለምን ሰላም የሚፈልጉት እንዴት ነው?

5) ጸሎት።

ትምህርት 14

ዮሐንስ 15-16:4

የመጀመሪያ ቀን፡- ዮሐንስ 15:1-8

ክርስቲያን እግዚአብሔርን ሲያገለግል ሁለት ዓይነት ፍሬዎችን ያፈራል። በመጀመሪያ፤ ብዙ ክርስቲያኖች በራሳቸው ጥረት ፍሬ ማፍራት ይፈልጋሉ። በገዛ ጥረታቸው ለመስበክ፤ ለመዘመር፤ ለመመስከር፤ መልካም ሰው ሆኖ ለመገኘት ይሞክራሉ። መጨረሻቸው ግን ውድቀት ነው። ከእግዚአብሔር ከብር ይልቅ ወደ ራስ ከብር ይመራል። በራስ ወዳድነት የተመሠረተ በመሆኑ ወደ ፀብና ቅንዓት ያደርሳል (ያዕ. 4:1-4ን ተመልከት)። እንዲህ ዓይነቱ ፍሬ ዋጋ ቢስ ነው። እግዚአብሔርን አያስከብርም።

1ኛ ጥያቄ፡- ክርስቲያኖች የእግዚአብሔርን ሥራ በራሳቸው ኃይል ለመሥራት ስለሚፈልጉባቸው መንገዶች አንዳንድ ምሳሌዎችን ስጥ።

በሁለተኛ ደረጃ፡ ደግሞ ክርስቲያኖች ፍሬ የሚያፈሩት በእግዚአብሔር ኃይል ነው። ይህም ሰዎች በገዛ ጥረታቸው ፍሬ ለማፍራት ከሚሞከሩባቸው ነገሮች ማለትም እንደ መስበክ፣ መዘመር፣ ወይም መመስከር ከመሳሰሉ ነገሮች ጋር ተመሳሳይነት ሊኖራቸው ይችላል። መሠረቱ የእግዚአብሔር ኃይል በመሆኑ ግን እግዚአብሔርን ያስከብረዋል። እግዚአብሔርን የሚያስከብረው እንዲህ ዓይነቱ ፍሬ ብቻ ነው።

2ኛ ጥያቄ፡- ክርስቲያኖች በእግዚአብሔር ኃይል የእግዚአብሔርን ሥራ የሚሠሩባቸውን ምሳሌዎች ዘርዝር።

ጥቅም በማይሰጥ ፍሬና በአምላካዊ ፍሬ መካከል ያለው ልዩነት ምንድን ነው? ብዙውን ጊዜ ልዩነቱ አሠራሩ ላይ አይደለም። ልዩነቱ መጀመሪያ፣ የዓላማ ወይም ድርጊቱን በሚያደርጉበት መንገድ (ግፊት) ላይ ነው። በራሳችን ብርታት የምንሠራው ሥራ ሁሉ እንደ ገንዘብ ወይም ክብር ወዘተ ማግኛ በመሳሰሉ የራስ ወዳድነት ስሜት ላይ የተመሠረተ ነው። ከእግዚአብሔር ክብር ይልቅ የእኛን ክብር ያስቀድማል። በእግዚአብሔር ብርታት የምናደርገው ግን እግዚአብሔርን ያስከብረዋል።

ሁለተኛው ልዩነት ደግሞ፣ ኃይሉን የምናገኝበት ምንጭ ነው። በራሳችን ኃይል በምንሠራው ሥራ የምንደገፈው በደካማ ችሎታችን ብቻ ነው። ውጤት የማያገኘውም በዚህ ምክንያት ነው። በእግዚአብሔር ኃይል ስንደገፍ ግን እግዚአብሔር ሥራውን የምንሠራበትን ብርታት ይሰጠናል። ሦስተኛው ደግሞ፣ ከውጤቱ የምናገኘው ልዩነት ነው። በራሳችን ኃይል ስንሠራ የምንከብረው እኛ ነን፤ ፍጻሜው ደግሞ ጥፋት ነው። በእግዚአብሔር ኃይል ስንሠራ ግን ውጤቱ ዘላቂ ነው እግዚአብሔርንም ያስከብረዋል።

3ኛ ጥያቄ፡- ሀ) በራስህ ኃይል ስላደረግኸው ነገር ግለጽ። ለ) በእግዚአብሔር ኃይል ስላደረግኸው ነገር ግለጽ። ሐ) የዓላማውና የውጤቱ ልዩነት ምን ነበር?

4ኛ ጥያቄ፡- ዮሐንስ 15:1-15ን አንብብ። በኢየሱስ ውስጥ ስለ መሆንና በእርሱም ፍሬ ስለ ማፍራት እነዚህ ቁጥሮች ምን ያስተምሩናል?

5ኛ ጥያቄ፡- ዮሐንስ 15:1-8ን አንብብ። ሀ) እውነተኛው የወይን ግንድ ማን ነው? ለ) ገበሬውስ ማን ነው? ሐ) ቅርንጫፎቹ እነማን ናቸው? መ) ፍሬ የሚያፈሩትን ገበሬው ምን ያደርጋቸዋል? ሠ)

ፍሬ የማያፈሩትን ቅርንጫፎችስ ምን ያደርጋቸዋል? ረ) ደቀ መዛሙርቱን ያጠራቸው ምንድን ነው? ሰ) ፍሬ እንዲያፈራ ወይኑ ምን ያደርጋል? ሸ) ያለ ኢየሱስ ማድረግ የማንችለው ምንድን ነው? ቀ) በኢየሱስ የማይኖር ፍጻሜው ምንድን ነው? በ) በኢየሱስ ስለሚኖሩ የተሰጠው ተስፋ ምንድን ነው? ተ) አብን የሚያስከብረው ምንድን ነው? ች) የኢየሱስ ደቀ መዛሙርት መሆናችን የሚታወቀው እንዴት ነው? ኘ) ኢየሱስ ለሰባተኛ ጊዜ «እኔ ነኝ» በማለት የተናገረው ምንድን ነው?

1. ስለ ወይኑ ግንድ፡ ስለ ቅርንጫፎችና ስለ ገበሬው የተሰጠ ምሳሌ (ዮሐ. 15:1-3)

በእግዚአብሔርና በሕዝቡ መካከል ያለው ኅብረት በብሉይ ኪዳን ውስጥ በሁለት ዋና ዋና ምሳሌዎች ተገልጾል። ሁለቱም ምሳሌዎች የተሰጡት በጊዜው በኢየሱስና ግብርና ውስጥ በጣም ከፍተኛ ስፍራ ይሰጣቸው ከነበሩ ነገሮች ጋር የተያያዙ ናቸው። አስቀድመን በእረኛውና በበጎቹ መካከል ስላለው ኅብረት ተመልክተናል። በጎቹ ሕዝቡ ሲሆኑ እረኛው ደግሞ እግዚአብሔር ነው። ሁለተኛው ዋነኛ ምሳሌ ደግሞ ስለ ወይኑ ግንድ፡ ስለ ቅርንጫፎችና ስለ ወይኑ ባለቤት የሚያመለክት ነው።

6ኛ ጥያቄ፡- መዝ. 80:8-16፤ 5:1-7 ተመልከት። በእነዚህ ቁጥሮች የእስራኤልና የእግዚአብሔር ኅብረት እንዴት ነው የተገለጸው?

7ኛ ጥያቄ፡- ወይን ስለሚለው ቃል ከመጽሐፍ ቅዱስ መዝገበ-ቃላት ተመልከት። ምን እንደሆነና እንዴት እንደሚጠቀሙበት ግለጽ።

አብዛኛውን ጊዜ መጽሐፍ ቅዱስ የሚናገረው ስለ ወይን ተክል ነው። ይህም በከነዓን የሚኖር ማንኛውም ገበሬ የሚያመርተው ነው። በአንድ ግንድ ላይ ብዙ ረዣጅም ቅርንጫፎች አሉት። በቅርንጫፎቹ ደግሞ የፍሬ ዘለሳዎች አሉ። ፍሬው አንዳንድ ጊዜ እንዲሁ ይበላል። አብዛኛውን ጊዜ ግን ይጨመቅና የወይን መጠጥ ይሠራበታል። ምንም እንኳን በኢትዮጵያ ውስጥ እንደ ልብ ባይገኝም በሞቃትና ደረቅ አካባቢዎች ይገኛል።

ኢየሱስ ስለ ወይኑ በሰጠው ምሳሌ የምሳሌውን ሦስት ገጽታ አመልክቶአል። 1. ስለ እውነተኛው የወይን ግንድ የተነገረው ምሳሌ ሲሆን፡ ይህም እርሱ ራሱ እንደሆነ አመልክቶአል። በዮሐንስ ወንጌል ውስጥ «እኔ ነኝ» በማለት ሲናገር ይህ ሰባተኛ ጊዜ መሆኑ

ነው። («እውነተኛ የወይን ግንድ እኔ ነኝ» ዮሐ. 15:1)። ኢየሱስ «እውነተኛ የወይን ግንድ እኔ ነኝ» በማለት የተናገረው ራሱን ከብሉይ ኪዳን ዘመን አይሁዳውያን ጋር በማነፃፀር ነው። በብሉይ ኪዳን ውስጥ እስራኤል ወይን እንደሆነች ተገልጿል። ክፉ፣ መራራና ጥቅመ ቢስ ወይን እንደሆነ ነው የተገለጸው (ኤር. 2:21ን ተመልከት)። ኢየሱስ ግን እውነተኛ እስራኤልና የእግዚአብሔር ሕዝብ እውነተኛ ምንጭ እንደሆነ ነው የተገለጸው።

2. የእርሻው ባለቤት ስለሆነው እግዚአብሔር አብ ተገልጿል። የእርሻው ባለቤት እንደመሆኑ መጠን በእርሻው ላይ የሚሆነውን ሁሉ የሚቆጣጠረው እርሱ ነው። ኢየሱስ እንደተናገረው ሁለት የተለያዩ ነገሮችን ያደርጋል። በመጀመሪያ፣ ፍሬ የማያፈራውን ቅርንጫፍ ሁሉ ቆርጦ ያስወግደዋል። ምሳሌው ወይን ከሚያመርቱ ገበሬዎች አሠራር ጋር ይመሳሰላል። ወይኑን ከተከለ በኋላ ገበሬው ሁለት ዋና ዋና ነገሮችን ያደርጋል። የደረቀውን ቅርንጫፍ ያስወግደዋል። ሙት ቅርንጫፎች ለጤነኛ ቅርንጫፎች አደገኛ በሽታን ከማስተላለፋቸውም በላይ የጤነኛዎቹን ስፍራ ይሻግሉ። በመንፈሳዊ ሕይወታቸው ሙታን ስለሆኑ ሰዎች ፍርድ ያመለክታል። እውነተኛ የኢየሱስ ተከታዮች ያልሆኑ ስለሚጠብቃቸው ፍርድ ያመለክታል። የእውነተኛ ደቀ መዛሙርት ምልክት ፍሬ ማፍራት ነው። ምናልባትም ኢየሱስ ይህን የተናገረው ምንም እንኳን በሥጋቸው ከአብርሃም ቢወለዱም ፍሬ ስለማያፈሩትና በመንፈሳዊ ሕይወታቸው ሙታን ስለሆኑት እስራኤላውያን እያለበ ይሆናል።

ሁለተኛ፣ ቅርንጫፎቹ ብዙ ፍሬ እንዲያፈሩ ገበሬው ያጠራቸዋል (ይገርዛቸዋል)። ገበሬው የሚቆርጠው የሞቱትንና ሕመምተኞቹን ቅርንጫፎች ብቻ ሳይሆን ብዙ ፍሬ እንዲያፈሩ አንዳንድ የጤናማ ቅርንጫፎችንም ክፍል ይቆርጣቸዋል። ለምሳሌ አንድ ቅርንጫፍ ከልክ በላይ የሚያድግና ሌሎች ትንንሽ ቅርንጫፎች የማያበቅል ከሆነ ብዙ ፍሬ ያፈሩ ዘንድ የዚያን ቅርንጫፍ ጫፎች ይቆርጣቸዋል። ሙት ቅርንጫፎችን መቁረጡ የፍርድ ምልክት ሲሆን ይህ ግን የክርስቲያን ሕይወት ብዙ እንዲያፈራ ለማድረግ ምልክቱ ነው። እንደ ራስ ወዳድነት፣ ቁጣ፣ ጥላቻና ወገናዊነት መንፈሳዊ ፍሬ እንዳያፈራ እንቅፋት ስለሚሆኑ እግዚአብሔር ከሕይወታችን ይቆርጣቸዋል። ይህንንም የሚያደርገው እግዚአብሔርን የሚያስከብር ብዙ ፍሬ እንድናፈራ ነው።

8ኛ ጥያቄ፡- በሚቆረጡት ደረቅ ቅርንጫፎች የተመሰሉት እነማን እንደሆኑ ሁለት ምሳሌዎችን ሰጥ። ለ) የሚገረዙት ወይም የሚጠሩት ቅርንጫፎች በማን እንደሚመሰሉ ምሳሌዎች አቅርብ። ሐ) ብዙ ፍሬ እንድታፈራ እግዚአብሔር ከሕይወትህ የሚቆርጣቸው ወይም የሚገርዛቸው ነገሮች ምንድን ናቸው?

3. ከዋናው ግንድ ላይ የሚያድኑ የወይን ቅርንጫፎች አሉ። እነዚህ እግዚአብሔርን የሚያስከብር ፍሬ የሚያፈሩ ክርስቲያኖች ናቸው። ሙት ቅርንጫፎች ግን የኢየሱስ ተከታዮች ነን ቢሉም ከኢየሱስ ጋር መንፈሳዊ ጎብረት የሌላቸው ሰዎች ናቸው። እግዚአብሔር ያስወግዳቸዋል። የተቀሩት ደግሞ ብዙ ፍሬ ያፈሩ ዘንድ እግዚአብሔር የሚገርዛቸው ወይም የሚያጠራቸው ሕያው ቅርንጫፎች ናቸው። እነዚህ ሁለት እውነተኛ ክርስቲያኖች ናቸው። እስክንሞት ድረስ እግዚአብሔር ኃጢአትን ከሕይወታችን ያስወግዳል። ይህንንም የሚያደርገው በአገልግሎታችን ብዙ ፍሬ እንድናፈራ ነው።

9ኛ ጥያቄ፡- ለአገልግሎቱ ፍሬን የምታፈራ ትሆን ዘንድ አምና እግዚአብሔር ሕይወትህን በምን ዓይነት ሁኔታ ነው የለወጠልህ?

10ኛ ጥያቄ፡- ገላ. 5:22-23 አንብብ። ሀ) በዚህ ስፍራ ስለተጠቀሱት ፍሬዎች ግለጽ። ለ) በሕይወትህ በምን ዓይነት ሁኔታ ነው የሚገኙት?

እግዚአብሔር በሕይወታቸው በመሥራት ላይ ስለሆነ ደቀ መዛሙርቱ ንጹሐን እንደሆኑ ኢየሱስ ነገራቸው። የሚነጹትም እርሱ በተናገረው ቃል እንደሆነ አስተውል። ይህንን በሁለት መንገድ መረዳት ይቻላል። በመጀመሪያ፤ ይሁዳ ከመካከላቸው በመወገዱ ንጹሐን እንደሚሆኑ የሚያመለክት ሊሆን ይቻላል። ሁለተኛ፤ ትምህርቱ በሕይወታቸው ስለሚያመጣው ውጤት መናገሩ ሊሆን ይችላል። ቃሉን ሰምተዋል። ሕይወታቸውንም ለእርሱ ሰጥተውታል። እውነተኛ ተከታዮቹም ናቸው፤ ስለዚህም ነጽተዋል።

እግዚአብሔር እኛን ከሚያነጻበት ነገር አንዱ የእግዚአብሔር ቃል ነው። ወደ ቤተ ክርስቲያን ከመሄድና የእግዚአብሔርን ቃል ሲሰበክ ከመስማት ሌላ በግላችን በየዕለቱ መጽሐፍ ቅዱስን ማንበብ አስፈላጊ የሆነው በዚህ ምክንያት ነው። በዚህ ሁኔታ ሕይወታችን ከኃጢአት ይነጻል። እግዚአብሔርንም ለማገልገል ይዘጋጃል። በኃጢአት ሕይወቱ የተበከለ ሰው እግዚአብሔርን

ማገልገል አይችልም። ኃጢአት የመንፈስ ቅዱስ ኃይል በሕይወታችን እንዳይሠራ ያደርጋል። ኢየሱስ በተናገረው መሠረት በሕይወታችን ፍሬ የምናፈራው ኃጢአታችንን ስንናዘዝ ብቻ ነው። ኃጢአትን በልባችን ይዘን እግዚአብሔርን ለማገልገል ብንሞክር ግን የምናገለግለው በእግዚአብሔር ኃይል ሳይሆን በራሳችን ኃይል ነው ማለት ነው።

11ኛ ጥያቄ፡- ክርስቲያኖች ኃጢአትን በሕይወታቸው ይዘው እግዚአብሔርን ለማገልገል ሲሞክሩ እንዴት ነው ያየሃቸው?

2. በኢየሱስ በመኖር ክርስቲያን ብዙ ፍሬ ያፈራል (ዮሐ. 15:4-5)

የወይን ግንድ በሆነው በኢየሱስ፣ የወይን ባለቤት በሆነው በእግዚአብሔር አብና በወይን ቅርንጫፎች በተመሰሉት ክርስቲያኖች መካከል ያለውን ኅብረት ለመጠበቅ ያላቸው ኃላፊነት ምንድን ነው? የክርስቲያኖች ፍሬ ማፍራት ቅጽበታዊ ነውን? በክርስቲያን ሕይወት ውስጥ አስፈላጊ ስለሆነው ነገር ለማስረዳት ኢየሱስ እንደገና የወይኑን ግንድና የቅርንጫፎቹን ምሳሌ ያቀርባል። ቅርንጫፍ ፍሬ መስጠት የሚችለው ሕይወት እስካለው ጊዜ ድረስ ብቻ ነው። ሕይወት ሊኖረው የሚችለው ደግሞ ከወይኑ ግንድ ጋር እስከተያያዘ ድረስ ብቻ ነው። ከግንዱ ከተለየ ግን ከሥሩ በግንዱ አማካኝነት ለቅርንጫፎቹ ምግብ ከሚያስተላልፍለት ሕይወት ተለይቶአል ማለት ነው። ሕይወት ከሌላቸው ቅርንጫፎቹ ጠውልገው ይደርቃሉ። ተመሳሳይ ሁኔታ በክርስቲያኑ ሕይወት ይፈጸማል። የክርስቲያኑ መንፈሳዊ ሕይወት ወይም የክርስቲያኑ ፍሬ ማፍራት መሠረቱ ክርስቲያኑ ራሱ ሳይሆን ክርስቶስ ነው። ክርስቲያን ከክርስቶስ ጋር እስከተያያዘ ድረስ በሕይወት መኖር ብቻ ሳይሆን ፍሬ ያፈራል። ኅብረቱ ከተቋረጠ ግን ፍሬ ማፍራት አይችልም! ይጠወልግና ይሞታል። ሰዎች ግን እንዲያፈሩ ከተፈለገ ከእርሱ ጋር ኅብረት ሊኖራቸው እንደሚገባ ኢየሱስ ተናግሮአል። ቅርንጫፎቹ በኢየሱስ ከኖሩ መንፈሳዊ ሕይወታቸውንም ከእርሱ ካገኙ፣ እርሱ ሕይወት ይሰጣቸዋል! ፍሬም ያፈራሉ።

12ኛ ጥያቄ፡- ሀ) ሰው በኢየሱስ የሚኖረው እንዴት ነው? ለ) ኢየሱስ በአንድ ሰው ውስጥ የሚኖረው እንዴት ነው? ሐ) ክርስቲያኖች በኢየሱስ መኖራቸውን ለማቋረጥ ምን ያደርጋሉ?

እ.የሱስ ከሚሰጠው መንፈሳዊ ኃይል ውጪ ማንም ሰው ቢሆን እግዚአብሔርን የሚያስከብር መንፈሳዊ ፍሬ ሊያፈራ አይችልም። መልካም ሥራ ለመሥራት ይሞክሩ ይሆናል። ይሰብኩ ወይም ይዘምሩ ይሆናል። ለድሀ ይመጸውቱ ይሆናል። እነዚህ ሁሉ ግን በእግዚአብሔር ፊት ተቀባይነት አይኖራቸውም። እነዚህን የምናደርግባቸው ኃይል ከኢየሱስ ጋር ካለን ኅብረት ካልመጣ በቀር ዓላማችን በራስ ወዳድነት ላይ የተመሠረተ ነው ማለት ነው። በኢየሱስ የምንኖረውና ኢየሱስ በእኛ ውስጥ የሚኖረው ኃጢአትን ከሕይወታችን አስወግደን፤ በእርሱ ተደግፈን በፊቱ በትሕትና ስንመላለስና በመጽሐፍ ቅዱስ ጥናትና በጸሎት መንፈሳዊ ሕይወት ከእርሱ ስንወስድ ብቻ ነው። ያን ጊዜ የምናፈራው ከእርሱ ያገኘነውን ይሆናል። ይህ ደግሞ ያስከብረዋል። ከእርሱ ጋር የጠበቀ ኅብረት ያላቸው ጥቂት ፍሬ ብቻ ሳይሆን «ብዙ ፍሬ» እንደሚያፈሩ ኢየሱስ ተናግሮአል።

3. በኢየሱስ የማይኖሩ ሰዎች ውጤት (ዮሐ. 15:6)

ክርስቲያን ነን እያሉ ከእርሱ ጋር ግን ኅብረት ለሌላቸው ሰዎች ኢየሱስ ጽኑ ማስጠንቀቂያ ሰጥቶአል። ሕይወት የሌላቸው ቅርንጫፎች ናቸው። ከወይኑ ግንድ ተለይተው ይቃጠላሉ። በመጽሐፍ ቅዱስ መሠረት እሳት የፍርድ ምሳሌ ነው። ይህ ከወይኑ የመገንጠልና በእሳት የመቃጠልን ሁኔታ በሁለት መንገድ ልንመለከተው እንችላለን። አንዳንድ ጊዜ እግዚአብሔር በዚህ ሕይወት እያሉ እንኳ ሰዎችን በሕመም፣ በሞትና በሌሎችም ነገሮች ይቀጣቸዋል። በዚህ ሁኔታ ከቤተ ክርስቲያን ያስወግዳቸዋል። ይህ ግን እግዚአብሔር በመጨረሻው ጊዜ በሰዎች ሁሉ ላይ ስለሚያደርገው ፍርድ የሚያመለክት ነው። በዚያን ጊዜ ከኢየሱስ ጋር ኅብረት የሌላቸው ሁሉ በዘላለማዊ ሞት ይቀጣሉ።

ይህ ከፍል የሚናገረው ስለ እነማን ነው? ከወይኑ ግንድ ስለተገነጠሉ እውነተኛቹ ክርስቲያኖች የሚያመለክት ነውን? ወይስ ክርስቲያን ሳይሆኑ ክርስቲያን ነን ሊሉ የነበሩትን ነው? ስለዚህ ፍርድ ሁለት አተረጓጎም ቀርቦአል። አንዳንድ ሰዎች ይህ ከፍል የሚያመለክተው ከእምነት ለተለዩና በኃጢአት ለወደቁ ክርስቲያኖች ይመስላቸዋል። አንዳንዶቹ ደግሞ ይህ ከፍል የሚያመለክተው ስለ እውነተኛቹ ክርስቲያኖች ሳይሆን ስለ ሐሰተኞቹ ክርስቲያኖች ነው ይላሉ። እነዚህ ሰዎች ፍሬ የሚያፈሩ በመሆናቸው ስሙ-ክርስቲያን እንጂ ልባዊ ክርስቲያኖች አይደሉም።

ምንም እንኳ ክርስቲያን መስለው ቢታዩም በመጨረሻ ግን በመንፈሳዊ ሕይወታቸው ይደርቃሉ፤ እግዚአብሔርም ይፈርድባቸዋል። ከኢየሱስ ጋር ካላቸው የማያቋርጥ ኅብረት የተነሣ ግን እውነተኛ ክርስቲያኖች ፍሬ ያፈራሉ። ይህ ክፍል እውነተኛ ደኅንነትን ያገኘን ወይም ፍሬ የምናፈራ ክርስቲያኖች ለመሆናችን ራሳችንን እንድንመረምር ሊያበረታታን ይገባል። ፍሬ የማናፈራ ከሆነ ግን ከኢየሱስ ጋር ያለን ኅብረት እውነተኛ አይደለም። እኛ በእርሱ ውስጥ እርሱም በእኛ ውስጥ አይደለም ማለት ነው።

4. በኢየሱስ የሚኖሩ ሰዎች ውጤት (ዮሐ. 15:7-8)

ያለማቋረጥ በእርሱ ስለሚኖሩ ሰዎች ኢየሱስ ሦስት ነጥቦችን ሰጥቶናል። በመጀመሪያ፣ ጸሎታቸው መልስ ያገኛል። ለጸሎታቸው መመለስ ወሳኝ ስለሚሆነው ጉዳይ ግን ኢየሱስ የተናገረውን እናስተውል። ከኢየሱስ ጋር መንፈሳዊ ኅብረት ያላቸው ብቻ ሳይሆኑ የኢየሱስ ቃሎች በሕይወታቸው እንዲኖሯቸው ይገባል። ቅዱስ ለሆነው ለእግዚአብሔር ቃል የሚታዘዝ ከሆነ በእግዚአብሔር ፈቃድ ሲኖር የክርስቶስም ቃሎች በእርሱ ሲኖሩ ከክርስቶስ ጋር ጽኑ ኅብረት አለው ማለት ነው። በዚህ ጊዜ የሚጸልየው እንደ እግዚአብሔር ፈቃድ ነው፤ ጸሎቱም ይመለስለታል። መታዘዝ ኢየሱስን ለመውደዳችን ብቻ ሳይሆን በኢየሱስ ለመኖራችንም ማስረጃ ነው።

ሁለተኛ፣ ፍሬ ማፍራታቸው እውነተኛ የኢየሱስ ደቀ መዛሙርት ለመሆናቸው ማስረጃ ነው። ባለፈው ጊዜ መታዘዝ እውነተኛ ክርስቲያኖች ለመሆናችን ምልክት እንደሆነ ተመልክተናል። አሁን ደግሞ እውነተኛ ክርስቲያኖች ለመሆናችን ሌላ ማስረጃ መኖሩን ያመለክታል። ፍሬ ማፍራት አለብን። የማናፈራ ከሆነ ሕይወት የለንም። ደኅንነትን ካገኘንበት ምክንያት አንዱ ፍሬ እንድናፈራ ወይም መልካም ሥራን እንድናደርግ ነው (ኤፌ. 2:10)።

ሦስተኛ፣ ፍሬ ማፍራታችን እግዚአብሔርን ያስከብረዋል። ሁለት ዓይነት ፍሬዎች አሉ። አንደኛው ራሳችን የምናፈራው ነው። ይህ በራስ ወዳድነት የተመሠረተ ነው። ዓላማው እግዚአብሔርን ከማክበር ይልቅ በሌሎች ለመክበር ወይም ደግሞ በሌሎች ፊት መልካም መስለን ለመታየት ነው። በኢየሱስ በመኖራችን የእርሱ ኃይል በእኛ ውስጥ በመሥራቱ የምናፈራው ፍሬ ግን የሚያስከብረው እኛን ሳይሆን እግዚአብሔርን ነው።

13ኛ ጥያቄ፡- ሕይወትህን መርምር። እነዚህ ሁኔታዎች በምን ጻይነት መንገድ ነው ስለ ሕይወትህ የሚያመለክቱት?

የቤተ ክርስቲያን አባሎቻችን እውነተኛ ክርስቲያን መሆናቸውን ማወቅ አስቸጋሪ ቢሆንም ኢየሱስ ግን የሌሎችንና የራሳችንን መንፈሳዊ ሕይወት የምንመዝንበት ሁለት ነጥቦችን ሰጥቶናል። የመጀመሪያው፡ ለእግዚአብሔር መታዘዝ ነው። ለእግዚአብሔር ቃል የማይታዘዙ ከሆነ ኢየሱስን ማወቃቸውን መጠራጠር እንችላለን። ሁለተኛው ደግሞ፡ ፍሬ ማፍራት ነው። ከኢየሱስ ጋር ኅብረት ያለን ለመሆኑ ውጪአዊ ማስረጃ ሊኖረን ይገባል። ምንም እንኳ ይህ መስበክን፣ ማስተማርን፣ መመስከርን፣ ወዘተ ቢያጠቃልልም ይበልጥ የሚያመለክተው ግን በገላትያ 5:22-23 የተጠቀሱትን እንደ ፍቅር፣ ደስታ፣ ሰላም፣ የውሃት፣ በጎነት፣ ታማኝነት የመሳሰሉትን የመንፈስ ቅዱስ ፍሬዎችን ነው። በክርስቶስ ያሉት አዲስ ፍጥረቶች ናቸው (2ኛ ቆሮ. 5:17)። ይህንንም አዲስ ሕይወት ሌሎችም ይመለከቱታል። ፍሬ የማያፈራ ከሆነ በዚያ ሰው ውስጥ መንፈሳዊ ሕይወት መኖሩን መጠራጠር እንችላለን።

ይሁን እንጂ እንደምንፈልገው ባለመኖራቸው የሌሎችን ክርስትና እንዳንጠራጠር በጣም መጠንቀቅ አለብን። ኢየሱስ የተናገረው እኛ ከሌሎች ስለምንጠብቀው ፍሬ ሳይሆን እርሱ በሚፈልገው መንገድ ነው። ያ ሰው ለረጅም ጊዜ የተለወጠ ሕይወት የማያሳይ ከሆነ ግን ሕይወቱን እንዲመረምር ልንነግረው እንችላለን።

የክርስትና ሕይወት በአንድ ስፍራ የሚቆም ወይም የረጋ አይደለም። የዳንበትን ቀን ወደ ጓላ ስንመለከት ልንደሰት እንችላለን። እግዚአብሔር ግን በተለይ አሁን ስላለንበት ሁኔታ ነው እንድናስብ የሚፈልገው። ከእርሱ ጋር ያለን ኅብረት ማደጉን እንድንመረምር ነው። መንፈሳዊ ሕይወታችን ሕያው ከሆነ እናድጋለን። መንፈሳዊ ሕይወታችን ብስለት ሲኖረው ደግሞ ታዛዦች እንሆናለን። ብዙ ፍሬ እናፈራለን።

በጣም የሚያሳዝነው ግን ቤተ ክርስቲያናችን ጥቂት ለውጥ ብቻ ባላቸው ክርስቲያኖች መሞላቷ ነው። ብዙ ፍሬ አያፈሩም። ፍቅር፣ ደስታና ሰላም ወዘተ. የሚታዩት በጥቂቱ ነው። ሌሎች ለመመስከር ወይም ደግሞ በመንፈሳዊ ስጦታቸው ለማገልገል የሚሞክሩት በጣም ጥቂቶች ናቸው። እንዲያድጉና ፍሬ እንዲያፈሩ ማበረታታት

አለብን። አለበለዚያ ግን እንደ ደረቀ ቅርንጫፍ ሁሉ አንድ ቀን ይቀጣሉ።

14ኛ ጥያቄ፡- ቤተ ክርስቲያንህን መርምር። ሀ) አብዛኞቹ የቤተ ክርስቲያንህ አባላት ፍሬ እያፈሩ እንደሆነ ታስባለህ? ገለጸ ስጥ። ለ) ክርስቲያኖች ይበልጥ እንዲያፈሩ የቤተ ክርስቲያን መሪዎች ምን ማድረግ አለባቸው?

በክርስቶስ የምንኖረው እንዴት ነው? መጽሐፍ ቅዱስ ብዙ መልዕክት አሉት። ጥቂቶቹ የሚከተሉት ናቸው፡-

1. ትሕትና - የእግዚአብሔርን እንጂ የራሳችንን ክብር መፈለግ የለብንም። በራሳችን መልካም ፍሬ ማፍራት እንደማንችል ማወቅ አለብን። ለማንኛውም ነገር በኢየሱስ መደገፍ አለብን።

2. ሳናቋርጥ መጽሐፍ ቅዱስን ማጥናት - መጽሐፍ ቅዱስን በየጊዜው ሲያጠኑ ብቻ ነው ሰዎች የኢየሱስን ቃሎች የሚያውቁት። የኢየሱስን ቃሎች ሲያውቁ ምን ዓይነት ፍሬ ማፍራት እንዳለባቸው ያውቃሉ። ሕያው ቃል የሆነውን ኢየሱስን ይመገቡታል። ግንዱ ቅርንጫፎችን ሕይወት እንደሚሰጣቸው ሁሉ የእግዚአብሔር ቃልም ሕይወት ይሰጠናል።

3. የጸሎት ሕይወት - የጸሎት ሕይወታችን ልማዳዊ መሆን የለበትም። ሕይወት ያለውና ከሰማያዊው ዙፋን ጋር የምንገናኝበት ጊዜ መሆን አለበት። በጸሎት ጊዜያችን ዋናው ሊያሳስበን የሚገባው ጉዳይ የራሳችን ፍላጎት ሳይሆን የእግዚአብሔርን ፈቃድ ለማወቅና ለማድረግ መሆን አለበት። ጸሎታችን ከኢየሱስ ፈቃድ ጋር የሰመረ ሲሆን ነው መልስ እንደምናገኝ እርግጠኞች የምንሆነው።

4. አብዛኛው ትኩረታችን ለሰው በሚታየው ፍሬ ላይ ሳይሆን ውስጣዊ ፍሬ ለማፍራት ይሁን - ብዙ ጊዜ በክርስትና እምነት ውስጥ ከፍተኛ ስፍራ የሚሰጣቸውን ነገሮች መመልከቱ አዳጋች ነው። እነዚህም በክርስትና ሕይወት ውስጥ ከፍተኛ ግምት የሚሰጣቸው ነገሮች ፍቅርን፣ ደስታን፣ ሰላምን፣ ትሕትናን፣ ወዘተ የመሳሰሉ ነገሮች ናቸው።

5. የአገልጋይ መንፈስ ይኑርህ - እውነተኛ ክርስቲያን ጌታውን ያገለግላል። ምናልባት መስበክ፣ መዘመር፣ በሌላ የክብር ቦታ ማገልገል ባይችልም ሌሎችን መርዳት፣ ለጓደኞቹ መመስከርና ቤተ ክርስቲያን እንድታድግ የተቻለውን ሁሉ ማድረግ ይችላል።

15ኛ ጥያቄ፡- እነዚህ አምስት ነገሮች ምን ያህል በሕይወትህ ይታያሉ?

ሁለተኛ ቀን፡- ዮሐንስ 15:9-17

ዮሐንስ 15:16-17ን በቃልህ አጥና።

16ኛ ጥያቄ፡- ክርስቲያን የሚያፈራው በጣም አስፈላጊ ፍሬ ምንድን ነው? ለምን ይህን መልስ እንደሰጠህ አብራራ።

ፍሬ ለማፍራታችን ምልክት የሚሆኑ ብዙ ነገሮች አሉ። እንደ ቅድስና፣ ጽድቅ፣ መልካም ሥራዎች፣ መስበክ፣ ማስተማር፣ ወዘተ የመሳሰሉትን መጥቀስ ይቻላል። እነዚህ ሁሉ በጣም አስፈላጊ ናቸው። እነዚህ ሁሉ በኢየሱስ ለመኖራችን ማስረጃ ናቸው። አብዛኛውን ጊዜ ግን በክርስትና ሕይወት ፍሬ ስለ ማፍራት ስንናገር ይበልጥ የምናስበው ለሰዎች ዓይን በሚታዩ ነገሮች ላይ ነው። ይበልጥ ትኩረት የምንሰጠው እንደ መጠጣት፣ ማጨስ፣ ወይም ሌሎች በጣም አስፈላጊ ናቸው ለምንላቸው ጉዳዮች ነው። አለማጨስ፣ አለመጠጣት ትክክል ቢሆንም ለእውነተኛ ክርስቲያን ሕይወት ግን ማስረጃ አይደለም።

በዛሬው የጥናት ክፍላችን ኢየሱስ በክርስትና ሕይወታችን ውስጥ መታየት ስለሚገባው ዋነኛው ፍሬ ወይም ባሕርይ አጠንክሮ ይናገራል። ይህም ባሕርይ ፍቅር ነው። እግዚአብሔር አብን እንወደዋለን! ሌሎች ክርስቲያኖችንም እንወዳቸዋለን። በእነዚህ ቁጥሮች ላይ ኢየሱስ እርሱ የሰጣቸው ዐቢይ ትእዛዝ እርስ በርስ መዋደድን እንደሆነ ሁለት ጊዜ ተናግሮአል (ቁ. 12፣ 17)። እውነተኛ ፍቅር የራሳችን ምኞት፣ ፈቃድ፣ ዕቅድና አስፈላጊ ሆኖ ከተገኘም ሕይወታችንን እንኳ ለሌሎች መሥዋዕት ማድረግ እንደሆነ አመልክቶአል። ይህ ትእዛዝ ሙሉ በሙሉ ያለውን ንጹሕ ፍቅር በተግባር ያሳየ ኢየሱስ ብቻ ለመሆኑ ጥርጥር የለበትም። እኛም በሕይወታችን ኢየሱስን መምሰል አለብን። ራሱን ለሌሎች የመሠዋት ፍቅር የሕይወታችን ዐቢይ ባሕርይ መሆን አለበት።

17ኛ ጥያቄ፡- ሀ) ለምንድን ነው ይህን በመሰለ ሁኔታ የሚዋደዱት ጥቂት ክርስቲያኖች ብቻ የሆኑት? ለ) ለምንድን ነው ፍቅር በክርስትና ሕይወት ፍሬያማነት ውስጥ ከፍተኛ ስፍራ የተሰጠው?

18ኛ ጥያቄ፡- ዮሐንስ 15:9-17ን አንብብ። ሀ) ኢየሱስ የእርሱን ፍቅር ከእግዚአብሔር ፍቅር ጋር ያወዳደረው እንዴት ነው? ለ)

አንድ ሰው በኢየሱስ ፍቅር ለመኖሩ ምልክቱ ምንድን ነው? ሐ) ኢየሱስ በአብ ፍቅር ውስጥ መኖሩን ያሳየው እንዴት ነው? መ) ክርስቲያን በኢየሱስ ፍቅር ውስጥ ሲኖር ከሚገኙት ውጤቶች አንዱ ምንድን ነው? ሠ) ፍቅር በከፍተኛ ደረጃ በተግባር የሚታየው እንዴት ነው? ረ) ኢየሱስ ደቀ መዛሙርቱን አገልጋዮች ሳይሆን «ወዳጆች» ያላቸው ለምንድን ነው? ሰ) ኢየሱስ ደቀ መዛሙርቱን ምን እንዲያደርጉ ሾማቸው? ሸ) በዚህ ክፍል ላይ ኢየሱስ ጠንክር ባለ ሁኔታ የሰጠው ትእዛዝ ምንድን ነው?

በዚህ ክፍል ማለትም በዮሐንስ 15:9-17 ባሉት ውስጥ በክርስቲያን ሕይወት መታየት ስለሚገባው ፍቅር አጠንክሮ ያመለክታል። እርስ በርስ እንዲዋደዱ ኢየሱስ ለደቀ መዛሙርቱ የሰጠውን ትእዛዝ ተመልክተናል (ዮሐ. 13:34)። ይህ ለደቀ መዛሙርቱ የሰጠው አዲስ ትእዛዝ ነው። በሌላ በኩል ደግሞ በብሉይ ኪዳን በመጠቀሱ ትእዛዙ አዲስ አይደለም (ዘጤ. 19:18፥ 34)። ከፍተኛ ትእዛዝ ወይም ደግሞ የክርስትና ትእዛዝ ዓይነተኛ ምልክት ሆኖ በመቅረቡ ግን አዲስ ነው። ከዚህ ምንባብ ስለ ፍቅር የሚከተሉትን አስተውል፡-

1. ፍጹም ፍቅር በከፍተኛ ደረጃ የሚታየው በእግዚአብሔር አብና በኢየሱስ ክርስቶስ መካከል ባለው ኅብረት ነው (ቁ. 9)። ኢየሱስ እግዚአብሔር ምንጊዜም ሲወደው እንደነበረና እርሱም ሁልጊዜ እግዚአብሔርን ሲወደው እንደነበረ አመልክቶአል። ይህም ፍቅር በመካከላቸው ባለው ጥብቅ ኅብረት ታይቶአል።

2. እግዚአብሔር እርሱን በሚወድበት ዓይነት ፍቅር ኢየሱስም ደቀ መዛሙርቱን አፈቀራቸው (ቁ. 9)። በእርሱና በእግዚአብሔር አብ መካከል ጥብቅ ኅብረት የመኖሩን ያህል በእርሱና በደቀ መዛሙርቱ መካከል ጥብቅ ኅብረት እንዲኖር ይፈልጋል። በኢየሱስ በኩል ለደቀ መዛሙርቱ ያለው ፍቅር ንጹሕ ነው። የመሥዋዕትነት ፍቅር እንደሆነም እንመለከታለን።

3. በኢየሱስ ፍቅር ኅብረት ውስጥ እንዲኖሩ ደቀ መዛሙርቱ የሚቻላቸውን ሁሉ ማድረግ አለባቸው (ቁ. 9)። የደቀ መዛሙርቱ ፍቅር ሊቀዘቅዝ ይችላል። በእነርሱና በአዳኛቸው መካከል ርቀት ሊፈጠር ይችላል። ኢየሱስ ግን ምንጊዜም በፍቅሩ እንዲኖሩ ነው ያዘዛቸው።

19ኛ ጥያቄ፡- ክርስቲያኑ ለኢየሱስ ያለው ፍቅር በቀላሉ ሊቀዘቅዝ

የሚችለው እንዴት ነው?

4. ደቀ መዛሙርቱ ኢየሱስን እንደሚወዱና በእርሱም ፍቅር እንደሚኖሩ የሚያሳዩበት ዋነኛ መንገድ ትእዛዙን በመጠበቅ ነው (ቁ. 10)። ፍቅር ስሜት ብቻ አይደለም። ስሜት ከፍና ዝቅ ማለት ይችላል። ፍቅር ግን የኢየሱስን ትእዛዛት ለመጠበቅ ባለን ውሳኔ ላይ የተመሠረተ ነው።

ኢየሱስ በፍቅር ለመኖር ምሳሌ ሊሆን የቻለው ታዛዥ በመሆኑ ነው። እንደ እግዚአብሔር ልጅነቱ ለእግዚአብሔር ሕግጋት ሁሉ ታዘዘ። ዋናውና ከፍተኛ ትእዛዝ ደግሞ ኢየሱስ በመስቀል ላይ እንዲሞት ነበር። ከጥቂት ሰዓቶች በኋላም ኢየሱስ ይህን ትእዛዝ ሊፈጽም ነው።

5. ደቀ መዛሙርቱ በፍቅርና በመታዘዝ ሲኖሩ ደስታቸው ፍጹም ይሆናል። የፍቅር ሕይወትና የክርስትና ሕይወት ወደ መንግሥተ ሰማይ እስከንገባ ድረስ በሽንፈትና በኃዘን የምናሳልፈው ሕይወት አይደለም! ትልቅ ደስታ ነው እንጂ። ኢየሱስ ራሱም ቢሆን በጣም ደስተኛ ነበር። ያም ደስታ የተገኘው ለእግዚአብሔር አብ ክብር ፍሬያማ ሕይወትን በመኖር ነው። ኢየሱስ ደቀ መዛሙርቱ በፍቅርና ለእግዚአብሔር በመታዘዝ እንዲኖሩ ይፈልጋል። እርሱ ያለውን ደስታ እንዲለማመዱ ይፈልጋል። እንደዚህ ዓይነቱ ደስታ ሊኖረን የሚችለው በፍጹም ልባችን ለእግዚአብሔር ታዛዦች ስንሆን ብቻ ነው። ኢየሱስ ስለ ደስታ ሲናገር ስለ ጊዜያዊ ደስታ መናገሩ አልነበረም። አንድ ሰው የእግዚአብሔርን ትእዛዛት ሲፈጽምና ከእርሱ ጋር ኅብረት ሲኖረው ስለሚኖረው ጥልቅ ደስታ መናገሩ ነበር።

20ኛ ጥያቄ፡- ሀ) እንዲህ ዓይነቱን ደስታ ምን ያህል በሕይወትህ ቀምስሃል? ለ) የዚህ ዓይነቱን ደስታ በጣም ጥቂት ክርስቲያኖች ብቻ የቀመሱት ለምን ይመስልሃል?

ብዙ ጊዜ ሰይጣን የክርስትና ሕይወት አዳጋችና ደስታ-የለሽ እንደሆነ እንድናስብ ሊያደርገን ይሞክራል። ለእግዚአብሔር በመታዘዝ የምንኖር ከሆነ ደስታ እንደሚርቀን ሊያሳየን ይሞክራል። ይህ ግን እውነት አይደለም። ደስታችን ፍጹም የሚሆነው በኢየሱስ ስንኖር፤ ስንታዘዘውና ራሳችንንም ለእርሱ አሳልፈን ስንሰጥ ብቻ ነው። ኢየሱስን ሲከተሉና እርሱንም ሲያገለግሉ በክርስቲያኖች ሕይወት እርካታ ይኖራል። ልክ ኢየሱስ እንደሚሰጠን ሰላም ሁሉ፤

ይህ እርካታ በአካባቢያችን ባሉ ሁኔታዎች ወይም ደግሞ ዓለም ለደስተኛ ሕይወት አስፈላጊ ናቸው በሚለው ንብረት ላይ የተመሠረተ አይደለም።

6. ዋናው ትእዛዝ ኢየሱስ እንደወደደን እኛም እርስ በርሳችን እንድንዋደድ ነው (ዮሐ. 15:12-13)። በዚህም ውስጥ ሦስት ነገሮችን መመልከት ይችላል። አንደኛ፡ አጠንክሮ የተናገረለት ትእዛዝ ፍቅር ነው። የሚያፈቅር ሰው በመጽሐፍ ቅዱስ ያሉትን ትእዛዛት ሁሉ መፈጸሙ በሌላ ስፍራ ተጠቅሶአል። እንደሚገባን እግዚአብሔርን የምናፈቅር ከሆነ ከእርሱ ጋር ያለን ኅብረት ትክክል ነው ማለት ነው። ቅዱሳን ለመሆንና እግዚአብሔር የሚወደውን ለማድረግ ፈቃደኛ እንሆናለን። እንደሚገባን ሰዎችን የምንወድ ከሆነም አንጣላም፤ ንብረታቸውን አንመኝም፤ አንሰርቅም ወዘተ (ሮሜ 13:9ን ተመልከት)።

ሁለተኛ፡ ሌሎችን የምንወዳቸው ኢየሱስ እኛን በወደደበት ፍቅር መጠን ነው። ብዙ ጊዜ ግን ሰዎችን የምንወዳቸው መልካም ሲያደርጉልን ወይም ደግሞ ከእነርሱ የምናገኘው ጥቅም ሲኖር ብቻ ነው። ስለሆነም ወዳጆቻችንን ብቻ እንጂ ጠላቶቻችንን አንወድም። ኢየሱስ ግን ወዳጆቹንና ደቀ መዛሙርቱን ብቻ ሳይሆን የዓለምን ሕዝብ በሙሉ ነው የወደደው። ከፍቅር የተነሣም ለሰዎች ጥቅም ሲል ራሱን ሰጠ።

ሦስተኛ፡ ፍቅር ስሜት ብቻ ሳይሆን ድርጊት ነው። ፍቅር የራስን ፍላጎት ለሌሎች መሥዋዕት ማድረግ ማለት ነው። ለሌሎች መልካም ነገር እንድናደርግ ያነሣሳል። የኢየሱስ እውነተኛ ፍቅር የሚገለጸው አንድ ሰው ለሌላው ሰው ለመሞት እንኳ ፈቃደኛ ሲሆን እንደሆነ ተናግሮአል። ከጥቂት ሰዓት በኋላ ደግሞ ኢየሱስ በመስቀል ላይ በመሞት ለደቀ መዛሙርቱ ያለውን ፍቅር በተግባር ሊያሳይ ነው (1ኛ ዮሐ. 3:16)። የኢየሱስ ፍቅር የመሥዋዕት ፍቅር እንጂ እንደ እኛ በራስ ወዳድነት ላይ የተመሠረተ አይደለም። ስለዚህም ሌሎችን በመውደድ ኢየሱስን እንድንመስል መንገዳችንን መለወጥ አለብን። ከራሳችን ይልቅ ሌሎችን በማገልገል ፍቅራችንን ማሳየት አለብን። ይኸውም ሕይወታችንንም መሥዋዕት በማድረግ ነው።

21ኛ ጥያቄ፡- ሀ) የቤተ ክርስቲያን መሪ ለምእመናኑ ሕይወቱን መሥዋዕት ማድረግ ስለሚችልበት ሁኔታ አንድ ምሳሌ ስጥ። ለ) አንተስ ይህንን በሕይወትህ ምን ያህል ተግባራዊ አድርገሽዋል?

ሐ) ለሌሎች ክርስቲያኖች ያለንን ፍቅር ለማሳየት የምንችልባቸው አንዳንድ መንገዶች ምንድን ናቸው?

7. ኢየሱስ ከደቀ መዛሙርቱ ጋር የነበረው ጎብረት እንደ ወዳጆች እንጂ እንደ ጌታና አገልጋይ አልነበረም (ዮሐ. 15:15-16)። በእርሱና በደቀ መዛሙርቱ መካከል የነበረውን ጎብረት ለማሳየት ኢየሱስ አገልጋዮችንና ወዳጆችን በማነጻጸር አቅርቦአቸዋል። የእግዚአብሔር አገልጋዮች የምንሆንበት መንገድ አለ። ሐዋርያው ጳውሎስ ከኢየሱስ ጋር ስላለው ጎብረት ሲገልጽ ራሱን ባሪያ ወይም አገልጋይ በማለት ያቀርባል (ሮሜ 1:13 ተመልከት)። በጣም የሚያስገርመው ግን ኢየሱስን የሚያምኑና ደቀ መዛሙርት በመሆን የሚከተሉት የእግዚአብሔር ቤተሰብ አባላት መሆናቸው ነው። ስለዚህም የኢየሱስ ወዳጆች ናቸው። በአገልጋይና ወዳጅ መካከል ያለውን ዋና ልዩነት ኢየሱስ ሲገልጽ፡ አገልጋዮች የጌታቸው ዓላማ ምን እንደሆነ ባያውቁም እንኳ መታዘዝ ስላለባቸው እንደሆነ ተናግሮአል። ጌታው ምሥጢሩን ለአገልጋዮቹ አያካፍልም። ለወዳጆቹ ግን ዕቅዱንና ፍላጎቱን ያካፍላቸዋል። ኢየሱስ ደቀ መዛሙርቱ ወዳጆቹ እንደሆኑ ተናገረ። ይህም የእግዚአብሔር አብን ዓላማና ዕቅድ ሁሉ ለደቀ መዛሙርቱ በማካፈሉ ተረጋግጦአል። አንድም እውነት እንኳ አልደበቃቸውም። የሚሆነውን ሁሉ ነግሮአቸዋል። ይሁን እንጂ ኢየሱስን «ወዳጆችን» ለማለት የሚችሉት እነማን እንደሆኑ አመልክቶአል። ደቀ መዛሙርቱ ወዳጆቹ መሆን የሚችሉት ትእዛዛቱን እስከጠበቁ ድረስ ብቻ ነው። አንድ ሰው የእግዚአብሔርን ዓላማና ዕቅድ የማይፈጽም ከሆነ ራሱን የእግዚአብሔር ወዳጅ ብሎ መጥራት የማይቻል ነው። መታዘዝ የወዳጅነት ዓይነተኛ ምልክት መሆኑን እንደገና ሲናገር እንመለከታለን።

8. ከደቀ መዛሙርቱ ጋር ያለውን ወዳጅነት የጀመረው እርሱ ራሱ እንደሆነ ኢየሱስ ይናገራል (ዮሐ. 15:16)። የመረጣቸው እርሱ እንጂ እነርሱ አልነበሩም። በኢየሱስ ዘመን ማንን መከተል እንዳለበት የሚመርጠው ደቀ መዝሙሩ ራሱ ነበር። ከማን መማር እንደሚገባው የሚመርጠው ራሱ ደቀ መዝሙሩ ነበር። ኢየሱስ ግን ደቀ መዛሙርቱን መረጠ። ደኅንነት ወይም የኢየሱስ ደቀ መዝሙር መሆን የሰው ምርጫ ብቻ አይደለም። የዮሐንስን ወንጌል ስናጠና ደጋግመን እንደተመለከትነው ግን ግለሰቡን የሚመርጡትና ወደ ደኅንነት የሚያመጡት እግዚአብሔር አብና ኢየሱስ ክርስቶስ ናቸው።

9. ኢየሱስ ደቀ መዛሙርቱን የመረጠበት ምክንያት ለዘላለም የሚኖር ፍሬ እንዲያፈሩ ነበር (ዮሐ. 15:16)። እግዚአብሔር የመረጠን ከዘላለም ፍርድ እንድንድን ብቻ አይደለም። የመረጠን ፍሬ እንድናፈራ ነው። ያም ፍሬ ጥቂት ሳይሆን «ብዙ ፍሬ» ነው። ጊዜያዊ ሳይሆን ዘላለማዊ ፍሬ መሆን አለበት። ኢየሱስ ደቀ መዛሙርቱን የመረጠው ለአገልግሎት ሊልካቸው ነበር። ከጥቂት ጊዜ በኋላ የእርሱ አምባሳደር ወይም ሐዋርያ ሊሆኑ ነው። ወደ ዓለም እየሄዱ ስለ ኢየሱስ ሊመሰክሩ ነው። ስለ ኢየሱስ ሲሠሩ ስለ እርሱም ሊመሰክሩ ፍሬ ማፍራት ብቻ ሳይሆን የሚያፈሩት ፍሬ ዘላለማዊ ይሆናል። የዘላለም ሕይወት ይኖራቸው ዘንድ ሰዎችን ወደ እግዚአብሔር መንግሥት ያመጣሉ።

10. ፍሬ የሚያፈሩ በመሆናቸው ጸሎታቸው መልስ ያገኛል (ዮሐ. 15:16)። ጸሎታችን መልስ የሚያገኘው አገልግሎታችን ፍሬያማ ሲሆን እንደሆነ እናስባለን። ይህ እውነት ነው። ይሁን እንጂ ኢየሱስ የዚህን እውነት ሌላ ገጽታን ያመለክታል። አንድ ሰው ታዛዥ እና አገልግሎቱም ፍሬያማ ከሆነ ለጸሎቱ መልስ ያገኛል። ሁለቱም እውነት ናቸው። የምንጸልየው እርሱን የምናገልግልበትን ኃይል እግዚአብሔር እንዲሰጠን ነው። ለእግዚአብሔር የምንሠራው ደግሞ ለእርሱ በመታዘዝ ነው። በሕይወታችን ፍሬ ስናፈራ እግዚአብሔር ጸሎታችንን ይሰማል። ለእግዚአብሔር ክብር በመሥራት ላይ እያለን አገልግሎታችንን ለመባረክ እርሱ ጸሎቶቻችንን ይሰማል።

22ኛ ጥያቄ፡- ሀ) እነዚህ እውነቶች በሕይወትህ በእንዴት ዓይነት መንገድ ተግባራዊ እንደሚሆኑ አንዳንድ ነጥቦችን ግለጽ። ለ) በተለየ ሁኔታ ማድረግ የሚገቡህ ነገሮች ምንድን ናቸው?

23ኛ ጥያቄ፡- 1ኛ ቆሮ. 13ን አንብብ። ሀ) ፍቅር ለምናደርገው ነገር ሁሉ ዋነኛ ማጣፊጫ መሆን እንዳለበት የተገለጸው እንዴት ነው? ሐ) ፍቅር ከምንና ከምን እንደሚበልጥ ነው የተገለጸው?

ዋነኛ የክርስቲያን ባሕርይ ፍቅር መሆን እንዳለበት በአዲስ ኪዳን በጠንካራ ሁኔታ ተገልጿል። በልሳን ብንናገር፣ ትንቢት ብንናገር፣ ሕይወታችንን እንኳ ለወንጌል አሳልፈን ብንሰጥ፣ ድርጊታችን ሁሉ ከፍቅር የመነጫ ካልሆነ ዋጋ-ቢስ ነው። እምነት፣ ተስፋና ፍቅር ክርስቲያናዊ ባሕርያት ቢሆኑም ከሁሉ የሚበልጠው ግን ፍቅር እንደሆነ ተገልጿል።

ብዙ ጊዜ ግን በሰብከታችን ስለ እምነት አጠንክረን እንናገራለን። የማያምኑ ሰዎች በኢየሱስ እንዲያምኑ አጠንክረን እንናገራለን። አማኞችም በማንኛውም ነገር ይበልጥ በኢየሱስ እንዲታመኑ አጠንክረን እንናገራለን። ስለ ፍቅር ግን አጠንክረን አንናገርም። ፍቅር የመታዘዝ መሠረት ነው። ስለምንወደውና ስለምናከብረው ለእግዚአብሔር እንታዘዛለን። መልካምነታቸውን ስለምንፈልግ ሰዎችን ሁሉ በተለይም ክርስቲያኖችን እንወዳለን። ሌሎችን የምንወድድ ከሆነ ደግሞ የእግዚአብሔርን ትእዛዛት ፈጽመናል ማለት ነው። ፍሬ የምናፈራውም ከፍቅር የተነሣ ነው። ለእግዚአብሔር የምንታዘዘው አገልጋዮች ስለሆንን ወይም መታዘዝ ስላለብን ሳይሆን ስለምንወደው ነው። ሌሎችን የምናገለግለው ግዴታችን ስለሆነ፣ ስለተከፈለን ወይም እንድንከበር ሳይሆን፣ ለእግዚአብሔር ሰዎች ካለን መልካም ፍላጎት የተነሣ መሆን አለበት።

በመሪዎች፣ በቤተ ክርስቲያን ወይም ደግሞ በተለያዩ ክርስቲያናዊ ድርጅቶች መካከል ፀብ እንዲኖር ምክንያት የሚሆነው መሥዋዕትነት ያለበት ፍቅር ባለመኖሩ ነው። ዋናው አላባችን የራሳችንን ፍላጎት ማሟላት ላይ እንጂ የሌሎችን ፍላጎት ማሟላት አይደለም ማለት ነው።

24ኛ ጥያቄ፡- ሀ) ለእግዚአብሔር ያለህን ፍቅር የምታሳይባቸውን አንዳንድ መንገዶች ዘርዝር። ለ) ለሌሎች ክርስቲያኖች ያለህን ፍቅር ማሳየት የምትችልባቸውን መንገዶች ዘርዝር። ሐ) ፍቅር ለሌሎች ያለንን አገልግሎት መለወጥ የሚችለው እንዴት ነው?

ሦስተኛ ቀን፡- ዮሐንስ 15:18-16:4

እስካሁን በጥናታችን እንዳየነው ከሆነ ክርስቲያኖች ሦስት ዋና ዋና ኅብረቶችን ጠንቅቀው መያዝ እንዳለባቸው ነው። በመጀመሪያ፣ ከእግዚአብሔር ጋር ያለን ኅብረት ነው። ይህንንም ስለ ወይኑ ግንድና ክርስቲያኖች ደግሞ ቅርንጫፎች ስለመሆናቸው ኢየሱስ ካስተማረው ውስጥ ተመልክተናል። ሁለተኛው፣ ከሌሎች ጋር ያለውን ኅብረት ነው። ዋናውና በጣም አስፈላጊው ነገር በምእመናን መካከል መኖር ያለበት ፍቅር ነው። ሦስተኛ፣ ዛሬ የምንመለከተው ደግሞ ከዓለም ጋር ያለን ግንኙነት ነው። ከዓለም የምናገኘው ፍቅርና አንድነትን ሳይሆን ጥላቻንና ስደትን ነው።

ይህም ግለት ክርስቲያኖች በትዕግሥትና በፈተና መጽናት ይጠበቅባቸዋል ግለት ነው።

25ኛ ጥያቄ፡- ሀ) እግዚአብሔር ለዓለም ያለው ዋነኛ ዓላማ ምንድን ነው? ለ) እግዚአብሔር ምን እያደረገ ነው? እኛስ በዚህ ዓላማ ውስጥ ያለን ድርሻ ምንድን ነው?

ምንም እንኳ ለእነዚህ ጥያቄዎች የተለያዩ መልስ መስጠት ቢቻልም፤ መጽሐፍ ቅዱስ በሚያመለክተን መሠረት በዘመናችን የእግዚአብሔር ዋነኛው ዓላማ ቤተ ክርስቲያንን መመሥረትና መገንባት ነው። ጳውሎስ ስለ ጌታ ኢየሱስ ክርስቶስ ሲናገር «ሁሉን ከእግሩ በታች አስገዛለት፤ ከሁሉ በላይም እንዲሆን ለቤተ ክርስቲያን ሰጠው። እርሷም አካሉና ሁሉን በሁሉ የሚሞላ የእርሱ መላቱ ናት» ብሏል (ኤፌ. 1:22-23)። ስለዚህም የእግዚአብሔር ዋነኛው ዓላማ የክርስቶስ አካል የሆነችውን ቤተ ክርስቲያን መመሥረት ነው ግለት ነው።

ይህን ታላቅ የእግዚአብሔር ዓላማ ለመረዳት ስለ ቤተ ክርስቲያን ምንነት መረዳት አለብን። «ቤተ ክርስቲያን» የሚለው የአግርኛ ቃል ምእመናን ለአምልኮ የሚሰበሰቡበትን ሕንፃ ያመለክታል። የክርስቲያኖች ቤት የተባለችውም ለዚህ ነው። በአዲስ ኪዳን መሠረት ግን ቤተ ክርስቲያን የሚለው ቃል መሰብሰቢያ ሕንጻን የሚያመለክት አይደለም። የጥንት ክርስቲያኖች ልዩ የመሰብሰቢያ ቤት እንደሠሩ በጣም ጥቂት ማስረጃ ነው ያለው። የሚሰበሰቡትና እግዚአብሔርን የሚያመልኩት በመኖሪያ ቤት ውስጥ ነበር። በአዲስ ኪዳን መሠረት «ቤተ ክርስቲያን» የሚለው ቃል እግዚአብሔርን ለማምለክ የተሰበሰቡ ክርስቲያኖችን የሚያመለክት ነው። ቤተ ክርስቲያን የሚለው ቃል በግሪክኛ «የተጠሩ ሰዎች» ግለት ነው። ከምንኖርበት ክፉ ዓለም የእግዚአብሔር መንግሥት አካል እንዲሆኑ የተጠሩ ሰዎችን የሚያመለክት ነው። የሚያመለክተው አማኞችን እንጂ ሕንጻውን (ቤቱን) አይደለም።

26ኛ ጥያቄ፡- ሀ) ክርስቲያኖች ከዓለም የተጠሩት እንዴት ነው? ለ) ይህስ በምትኖርበት ማኅበረሰብ እንዴት ነው የሚረጋገጠው?

አዲስ ኪዳን «ቤተ ክርስቲያን» የሚለውን ቃል በሁለት ዋና ዋና መንገዶች ነው የሚጠቀምበት። በመጀመሪያ፤ በአጥቢያ ደረጃ ያሉ የምእመናን ጉባዔን ያመለክታል። ይህንንም ስንል በመኖሪያ

ቤት፡ በቤተ ክርስቲያን ሕንጻ፡ በአንድ የተወሰነ መንደር፤ ወይም ክፍለ ሀገር ያሉ የምእመናን ጉባዔን ያመለክታል ማለታችን ነው። ሁለተኛው ደግሞ፡ በዘመናት ሁሉ የነበሩትንና ያሉትን ማኅበራዊ ምእመናን የሚያመለክት ነው። ይህም ዓለም አቀፍ ቤተ ክርስቲያን ተብሎ የሚጠራ ሲሆን የክርስቶስ አካል እንዲሆኑ በዘመናት ሁሉ የተጠሩና የሚጠሩ ምእመናንን ያመለክታል። ግማሾቹ በሞት ከዚህ ዓለም ተለይተው በሰማይ ያሉ ሲሆኑ፡ ግማሾቹ ደግሞ በማንኛውም ሕዝብና መንግሥት ተበታትነው የሚገኙ ክርስቲያኖች ናቸው። የእግዚአብሔር ዋነኛው ትኩረቱ ስለ ዓለም አቀፍ ቤተ ክርስቲያን ነው። ከብሩ የእግዚአብሔር ይሆን ዘንድ ኢየሱስ ክርስቶስ ራስ ሆኖ የሚመራው ዓለም አቀፋዊ ቤተ ክርስቲያን መመሥረት ነው።

ስለ ቤተ ክርስቲያን የሚኖረን ትክክለኛ ግንዛቤ በዚህ ምድር ላይ እንዴት መኖር እንደሚገባን ይረዳናል። ለምሳሌ ያህል ስለ ቤተ ክርስቲያን ትክክለኛ ግንዛቤ ቢኖረን በአብያተ ክርስቲያናት መካከል ውጥረት ይቀንሳል። በትክክል በኢየሱስ ክርስቶስ የሚያምን እስከሆነ ድረስ አንድ ሰው ባጥቷለት፡ መካነ ኢየሱስ፤ ወይም ቃለ ሕይወት፤ ወዘተ ቢሆን ግድ አይኖረንም። የየትኛውም ዘር ወይም ነገድ መሆኑ ግድ አይሰጠንም። ምክንያቱም እግዚአብሔር የቤተ ክርስቲያን አካላት ይሆኑ ዘንድ ከተለያዩ ሕዝብ፡ ዘርና ኅዛ ሁሉ ሰዎችን ጠርቶአልና። የእግዚአብሔር ዓላማ ዓለም አቀፍ ቤተ ክርስቲያን መመሥረት እንደመሆኑ መጠን፤ በአንድነት ሆነን ይህን ቤተ ክርስቲያን እንድንገነባ አመለካከታችን ይሰፋል። ቤተ ክርስቲያን እንዳንገነባ ዕንቅፋት ከሚሆንብን ከማንኛውም ነገር ጋር አንድነት ሊኖረን አይገባም።

27ኛ ጥያቄ፡- ይህ በቤተ ክርስቲያንህ ላይ እንዴት ነው የሚታየው?

ከዓለም ተጠርቶ መውጣት ወይም የቤተ ክርስቲያን አባል መሆን ግን የሚያስከትለው ችግር አለው፤ ይህም ስደት ነው። በዛሬው ትምህርታችን ከዓለም ተጠርተን በመውጣታችን ስለሚደርሰብን ስደት እንመለከታለን። ይህም የሚሆነው ከዓለም እንድንወጣ ስለተጠራን ነው። የዚህ ዓለም አካል እስካልሆንን ድረስ አሳባችን፡ ፍላጎታችን፡ ግባችንና አኗኗራችን በሙሉ ተለውጦ ከዓለም የተለየ መሆን አለበት። የተለየን ስንሆን ደግሞ የዓለም ሰዎች ይቃወሙናል። የተለያዩ ችግርም ያደርሱብናል። ምንም እንኳ ክርስቲያኖች ርኅሩኅና አዛኝ ቢሆኑም፡

መንግሥትንም ሆነ ሌሎችን የሚተናኮሉ ባይሆኑም ስደት ይደርስባቸዋል። ይህም የሚደርስባቸው ልዩ በመሆናቸውና በሕይወታቸው እግዚአብሔርን ለማክበር በመፈለጋቸው ነው። ከዓላማቸው ጋር ስለማይተባበሩአቸው ዓለማውያን ክርስቲያኖችን ሊያጠፉአቸው ይፈልጋሉ። ይህም ስደት የተለያየ መልክ ሊኖረው ይችላል። ጎረቤቶቻችን፣ የትምህርት ቤትና የሥራ ጓደኞቻችን ሊያፈዙብን ይችላሉ። ከሥራ መባረር ወይም ደግሞ ከፍተኛ ትምህርት የማግኘት መብታችንን ልንነፈግ እንችላለን። ምናልባትም እሥራት ወይም ሞት ሊሆን ይችላል።

28ኛ ጥያቄ፡- ሀ) ይህ በሕይወትህ እንዴት ነው የደረሰብህ? ለ) ቤተ ክርስቲያንህ በአሁኑ ጊዜ እንኳ ስላለችበት የተለያየ ስደት ዘርዘር።

ክርስቲያኖች ስደትና ችግር የማይገጥማቸው ከሆነ አኗኗራቸው እንደ እግዚአብሔር ፈቃድ አይደለም ማለት ነው። የቅድስና ሕይወት የላቸውም። ከፋውን አይቃወሙም ወይም ደግሞ እንደሚገባ ለእምነታቸው አይመሰክሩም ማለት ነው። የሚኖሩት ከዓለም ጋር በመስማማት ነው ማለት ነው።

29ኛ ጥያቄ፡- ዮሐንስ 15:18-16:4 እንብብ። ሀ) ኢየሱስ ዓለም ክርስቲያኖችን ለምን እንደሚጠላቸው ነው የተናገረው? ለ) ኢየሱስ ራሱ ስደት ከደረሰበት አገልጋዮቹ ምን መጠበቅ አለባቸው? ሐ) ለኢየሱስ የሚታዘዙ ሰዎች ደቀ መዛሙርቱን እንዴት ሊቀበሉ ይገባል? መ) አይሁዳውያን በእግዚአብሔር ፊት በደለኛ የሆኑት እንዴት ነው? ሠ) አንድ ሰው ኢየሱስን የሚጠላ ከሆነ ከእግዚአብሔር አብ ጋር ያለው ኅብረት እንዴት ነው የሚሆነው? ረ) የኢየሱስ ደቀ መዛሙርት ምን ማድረግ አለባቸው? ሸ) እግዚአብሔርን ያገለገሉ እየመሰላቸው አንዳንድ ሰዎች ምን ያደርጋሉ? ቀ) ኢየሱስ ለደቀ መዛሙርቱ ስለሚጠብቃቸው ስደት የነገራቸው ለምንድን ነው? በ) በክርስቲያኖች ላይ ምን ዓይነት ስደት እንደሚደርስባቸው ነው ኢየሱስ የተናገረው?

1. ዓለም ኢየሱስን እንዳሳደደው ሁሉ ክርስቲያኖችንም ያሳድዳቸዋል (ዮሐ. 15:18-21)

ብዙ ጊዜ ክርስቲያኖች ለሰዎች ሲመሰክሩና ነፍሳትና ወደ ጌታ ለማምጣት በሚያደርጉት ሙከራ የሚሠሩት ስሕተት ቢኖር ሰዎች አንድ ጊዜ ክርስቲያን ከሆኑ ምንም ዓይነት ችግር

እንደማይኖርባቸው መናገራቸው ነው። ችግርና መከራ ሊገጥማቸው እንደሚችል ስለማናስጠነቅቃቸው በድንገት ከቤተሰቦቻቸው፣ ከጎብረተሰባቸው ወይም ደግሞ ቀድሞ ይከተሉት ከነበሩት ሃይማኖት ችግር ሊገጥማቸው ይደነግጡና እምነታቸውን ይተዋሉ። ኢየሱስ ግን ስደት እንደሚደርስባቸው ደቀ መዛሙርቱን አልደበቃቸውም። ለእርሱ የሚገጥመው ችግር ለእነርሱም እንደሚደርስባቸው ግልጽ በሆነ ሁኔታ ነው የነገራቸው።

ዮሐንስ ለምን ዓለም ከርስቲያኖችን እንደሚጠላና እንደሚያሳድዳቸው ሦስት ዋና ዋና ምክንያቶችን ሰጥቶአል። በመጀመሪያ፣ ዓለም ደቀ መዛሙርቱን የሚያሳድዳቸው ኢየሱስን ስለማይወድድ ነው። ዓለም ኢየሱስን ስለማይወደው ለቅሎታል። የእርሱንም ተከታዮች ያሳድዳል። ኢየሱስ በምድር ላይ በነበረበት ጊዜ አብዛኛዎቹ ሰዎች አገልግሎቱን እንደተቃወሙ ተመልክተናል። እንዴት ተቃዋሚዎቹ እንደሆኑና እንደሰቀሉትም እንመለከታለን። አሁን ግን ኢየሱስ በምድር ላይ የለም። ስለዚህ ዓለም ሊያሳድደው አይችልም። ዓለም የሚያሳድደው ተከታዮቹን ነው። ጌታ ኢየሱስ ስደት እንደሚደርስባቸው ምሳሌ ሆኖላቸዋል። አገልጋዮቹ የሆኑት ደቀ መዛሙርት ደግሞ ስደት እንደሚደርስባቸው መጠበቅ አለባቸው። ኢየሱስ እንደ ተሰደደና ችግር እንደ ደረሰበት ሁሉ ደቀ መዛሙርቱም ስደትና ችግር ይገጥማቸዋል። ኢየሱስ ስደት እንደሚደርስባቸው በግልጽ ተናገረ እንጂ «ምናልባት» ስደት ይደርስባችሁ ይሆናል አላላቸውም። ስደቱ ሲደርስባቸው ዓለም ኢየሱስን እንዴት እንደጠላ ያስታውሳሉ። ስደት የማይቀር ጉዳይ ነው።

እዚህ ላይ ዮሐንስ «ዓለም» በሚለው ቃል እንጂ «ሰዎች» በሚለው ቃል እንዳልተጠቀመ ማስተዋል አለብን። ዮሐንስ «ዓለም» ሲል በዓለማዊ ሥነ-ሥርዓት የሚመሩ ጨለማ የሆነው የሰይጣን መንግሥት ተከታዮችና ብርሃን የሆነውን የእግዚአብሔርን መንግሥት የሚቃወሙ ሰዎችን ማለቱ ነው። በመሠረቱ ቁስ አካላዊው ዓለም፣ ማለትም ዕፅዋት፣ ተራሮች፣ ወንዞችና ወዘተ መጥፎ ናቸው ማለቱ አይደለም። እግዚአብሔርንና ዓላማውን የሚቃወሙ ከዓለም ጋር የተቆራኙና በዓለማዊ ሥርዓት የሚኖሩ ሰዎች ናቸው።

30ኛ ጥያቄ፡- ይህ ክፉ ሥርዓት እንዴት ነው ሲሠራ ያየኸው?

አዲስ ኪዳን ከሚያስተምራቸው አስደናቂ እውነቶች አንዱ ዓለም ክርስቲያኖችን ሲያሳድድና ክርስቲያኖችም ሲሰደዱ የሚሰደዱት ብቻቸውን አለመሆኑን ነው። ኢየሱስም አብሮን ነው የሚሰቃየው። ክርስቲያኖች የክርስቶስ አካል እንደመሆናቸው መጠን ማንኛውም እነርሱን የሚጎዳ ነገር የአካሉ ራስ የሆነውን ክርስቶስንም ይጎዳዋል። ስለዚህም ሰዎች ክርስቲያኖችን ሲያሳድዱ ኢየሱስን ማሳደዳቸው ነው። ሐዋርያው ጳውሎስ «አሁን በመከራ ስለ እናንተ ደስ ይለኛል። ስለ አካሉም ማለት ስለ ቤተ ክርስቲያን በሥጋዬ በክርስቶስ መከራ የጎደለውን እፈጽማለሁ» ያለውም ለዚህ ነው (ቆላስይስ 1:24፤ በተጨማሪም ሮሜ 8:17፤ 2ኛ ቆሮ. 1:5፤ ፊልጵ. 3:10 ተመልከት)። ስንሠቃይና ለወንጌል ስንሰደድ ሥቃያችን ከኢየሱስ ጋር አንድነት ይኖረዋል። ክርስቲያኖች በጣም ሊያስቡት ከሚገባቸው ነገሮች አንዱ በተለያየ መንገድ ስደት መኖሩ እንደማይቀር ነው። ኢየሱስ እንደተሰደደ ሁሉ ተከታዮቹም ይሰደዳሉ። ኢየሱስ «ስለ ስሜ ትሰደዳላችሁ» ብሏል። ይህም ማለት ከኢየሱስ ማንነት የተነሣ እንሰደዳለን ማለት ነው።

31ኛ ጥያቄ፡- ስደት እንደሚደርስብን አስቀድሞ ማወቅ በጣም ጠቃሚ የሚሆነው ለምንድን ነው?

ሁለተኛ፡ ክርስቲያን ስደት የሚደርስበት የዚህ የእግዚአብሔር ተቃዋሚ የሆነው ዓለም ወገን ባለመሆኑ ነው። ኢየሱስ ለደቀ መዛሙርቱ «እኔ ጦርቻችኋለሁ» አለ። (ቤተ ክርስቲያን ማለት ተጠርተው የመጡ ሰዎች ማለት ነው)። ውሻ ከሰፈሩ ውጪ የሚመጡትን ሌሎች ውሾች እንደሚያጠቃ ሁሉ፡ ከዓለም ወገን ባለመሆናቸውም የማያምኑ ሰዎች ክርስቲያኖችን ያሳድዱዋቸዋል። ስለዚህም ክርስቲያኖች በስደት መደነቅ የለባቸውም። ይህ ሰይጣንና ግዛቱ ለእግዚአብሔር ያላቸውን ተቃውሞ የሚያመለክት ነው።

ሦስተኛ፡ ክርስቲያኖች የሚሰደዱት የዓለም ሰዎች ኢየሱስን ወደዚህ ምድር ከላከው ከእግዚአብሔር አብ ጋር ምንም ጎብረት ስለሌላቸው ነው (ዮሐ. 15:21)። ሰዎች ክርስቲያኖችን መቃወማቸውና ማሳደዳቸው የእግዚአብሔር ቤተሰብ አለመሆናቸውን ያመለክታል። ከኢየሱስ ጋር የግል ጎብረት የላቸውም።

ደቀ መዛሙርቱ ምን ማድረግ እንዳለባቸው ለማሳሰብ ኢየሱስ እንደገና በጌታና በአገልጋይ መካከል ስላለው ግንኙነት ይናገራል። አንዱ ሌላውን በትሕትና እንዲያገለግል ኢየሱስ ምሳሌነቱን

እንዲከተሉ ለደቀ መዛሙርቱ እንደነገራቸው ታስታውሳለህ (ዮሐ. 13:16)። አሁን ደግሞ በሰደትም ውስጥ እንኳ እርሱን መከተል እንዳለባቸው ይነግራቸዋል። ጌታ እንደተሰደደ ሁሉ ደቀ መዛሙርቱም ይሰደዳሉ።

ኢየሱስ በጌታና በአገልጋይ መካከል ስላለው ግንኙነት ሌላ ገጽታ ለደቀ መዛሙርቱ ነግሮአቸዋል። እርሱን የሚሰሙ ሁሉ እርሱ የላካቸውን ደቀ መዛሙርት ይሰማሉ። የቤተ ክርስቲያን ሐዋርያና መሪ እንደመሆናቸው መጠን በደገንነት አማካይነት ከኢየሱስ ጋር ኅብረት ያላቸው ሁሉ እንደሚሰማቸው እርግጠኛ መሆን አለባቸው።

2. አይሁዳውያን ኢየሱስ በመካከላቸው ካደረገው ነገር የተነሣ በደለኞች ሆነዋል (ዮሐ. 15:22-25)

ከመጽሐፍ ቅዱስ መሠረታዊ ዋና ዋና መመሪያዎች አንዱን ካልተረዳን በቀር ይህን ክፍል መረዳት ሊያዳግተን ይችላል። መታደልና ኃላፊነት በአንድነት ይጓዛሉ። እግዚአብሔር የሰጠንን ሁሉ በትክክለኛ መንገድ ልንጠቀምበት ይገባል። በእግዚአብሔር ፊት ተጠያቂዎች ነን። አይሁዳውያን በጣም የታደሉ ሰዎች ነበሩ። በመጀመሪያ ደረጃ፣ በሥጋ ከአብርሃም ተወልደዋል፤ ብሉይ ኪዳን ተሰጥቶአቸዋል፤ በመካከላቸውም የእግዚአብሔር መቅደስ አለ። ስለ ክርስቶስ የተነገሩ የብሉይ ኪዳን ትንቢቶችም አሉዋቸው። በሁለተኛ ደረጃ፣ ደግሞ በኢየሱስ ዘመን የነበሩ አይሁዳውያን በጣም ዕድለኞች ነበሩ። የእግዚአብሔር ልጅ በመካከላቸው ኖሮአል፤ ቃሉን አድምጠዋል፤ ተአምራቱንም ተመልክተዋል። ይሁን እንጂ ይህ መታደላቸው ከኃላፊነት ተነጥሎ አይታይም። መጽሐፍ ቅዱስ ከሌላቸው፣ ስለ ኢየሱስ ስለተነገሩት ትንቢቶች ምንም እውቀት ከሌላቸው፣ ኢየሱስ ሲናገር ካልሰሙት፣ ተአምራቱንም ካላዩት አሕዛብ ይልቅ በእግዚአብሔር ፊት ለማንኛውም ድርጊታቸው ይበልጥ ተጠያቂዎች ናቸው። ይህ ሁሉ መብት ቢሰጣቸውም እነርሱ ግን በእግዚአብሔር ፊት ይበልጥ በደለኞች ሆነው ተገኙ።

ኢየሱስ ከመምጣቱ በፊት አይሁዳውያን ምንም ኃጢአት አልነበራቸውም ማለት አይደለም። ኢየሱስ ባይመጣ፣ በመካከላቸው ባይኖርና ተአምራትን ባያደርግ ኖሮ እርሱን ባለመቀበላቸው በደለኛ መሆን አይችሉም ነበር። ኢየሱስ ግን በመካከላቸው ስለኖረና

ስለሠራ ምንም ምክንያት መስጠት አይችሉም። ኃጢአታቸውንም በምንም ሊሸፍኑት አይችሉም።

የሚከተሉትን ነጥቦች አስተውሉ።

1. ኢየሱስ አዳኝ መሆኑን የማይቀበሉ እግዚአብሔር አብን እንወዳለን ማለት አይችሉም። ኢየሱስን የሚጠሉ እግዚአብሔርን ይጠላሉ።

2. አይሁዳውያን በተለያዩ ምክንያት ነው በደለኞች የሆኑት። በመጀመሪያ፣ ኢየሱስ መጥቶ በመካከላቸው በመኖር ስለ እግዚአብሔር ባሕርይ ገልጸላቸዋል። ሁለተኛ፣ ኢየሱስ የእግዚአብሔርን ቃል ስለነገራቸው በደለኞች መሆናቸውን አውቀዋል። የደገንነትን መንገድ አልሰማንም ማለት አይችሉም። ሦስተኛ፣ የኢየሱስን ሥራዎች ተመልክተዋል (እዚህ ላይ «ሥራዎች» ሲል የተለያዩ የኢየሱስን ሥራዎች ጭምር እንጂ ተአምራትን ብቻ ማመልከቱ አይደለም።) ሥራዎቹ የእግዚአብሔር ልጅ መሆኑን ይመሰክሩለታል።

3. አይሁዳውያን ኢየሱስን ያለ ምክንያት እንደጠሉት በብሉይ ኪዳን ትንቢቶች ተነግሮአል። ኢየሱስ ባለማመናቸው አልተደነቀም። በብሉይ ኪዳን ትንቢት አማካይነት ዳዊትን ብቻ ሳይሆን ከእርሱ ዘር የሚወለደው ኢየሱስንም ያለ ምክንያት እንደሚጠሉት እግዚአብሔር አመልክቶ ነበር (መዝ. 35:19)።

በአንድ በኩል ደግሞ በዚህ ዘመን ለምንኖር ሰዎች የተሰጡ ጠንካራ ማስጠንቀቂያዎች ናቸው። ወንጌል ሲሰበክ እየሰማን ወይም ደግሞ በኢየሱስ በማመን ያደገን ሁሉ በጣም ዕድለኞች ነን። በየዕለቱ ወይም በየሳምንቱ የኢየሱስን ቃል እናዳምጣለን። ስለዚህም እርሱ ለተናገረን ባለመታዘዛችን ምንም ምክንያት ማቅረብ አንችልም። የእግዚአብሔርን ቃል ባወቅን መጠን፣ የቤተ ክርስቲያን መሪዎች በሆንን መጠን፣ በዚያው መጠን ተጠያቂነታችንም ይበዛል። አለመታዘዝ ወይም በሥልጣናችን እንደሚገባ አለመጠቀም ከእግዚአብሔር ዘንድ ከፍተኛ ቅጣት ሊያመጣብን ይችላል። ኢየሱስን ለመቀበልም ሆነ ለመቃወም ስለ እርሱ ምንም ሰምተው የማያውቁ በሚሊዮን የሚቆጠሩ ሰዎች በዓለም ዙሪያ ይኖራሉ። ከዓለም ሕዝብ ሦስት አራተኛ የእግዚአብሔርን ቃል በገዛ ቋንቋቸው አልሰሙም። በኢየሱስ ለማመን ዕድል የላቸውም። እግዚአብሔር ለእነዚህ ሰዎች ወንጌልን እንድንገባራቸው አዝዞናል። ወንጌል ስላለን ዕድለኞች ነን። ሰዎች

ሁሉ ወንጌልን ሰምተው እንዲያምኑ ኃላፊነት አለብን። ወንጌልን ለሰዎች ሁሉ የማናዳርስ ከሆነ ግን በእግዚአብሔር ፊት ከተጠያቂነት አናመልጥም። ወንጌልን ከመስማት መብት ጋር ወንጌልን ለሰዎች የማዳረስ ኃላፊነት ጭምር ነው የተሰጠን።

32ኛ ጥያቄ፡- ሀ) ክርስቲያን ከሆንህ ወዲህ ሰላገኘሃቸው ጥቅሞች ግለጽ። ለ) ይህስ ምን ያህል ኃላፊነት እንዲሰማህ አድርጎሃል? ሐ) ኃላፊነትህን እንዴት ነው የምትወጣው? መ) ቤተ ክርስቲያንህ በኢትዮጵያ ውስጥ ወንጌልን ላልሰሙ ሰዎች ወንጌልን ለማድረስ ምን እንቅስቃሴ እያደረገች ነው?

3. የመንፈስ ቅዱስ ሥራና ደቀ መዛሙርቱ (ዮሐ. 15:26-27)

ኢየሱስ በመስቀል ላይ ከመሞቱ ቀደም ብሎ ካስተማራቸው ዋና ዋና ትምህርቶች አንዱ ስለ መንፈስ ቅዱስ መምጣት እንደሆነ ካለፉት ጥቂት ምዕራፎች ተመልክተናል። መንፈስ ቅዱስን አጽናኝ ብሎታል። በደቀ መዛሙርቱ መካከል ሆኖ እንዲሠራ አጽናኝ የተባለውን መንፈስ ቅዱስን እንደሚልክላቸው ለሦስተኛ ጊዜ ተስፋ ሰጣቸው። መንፈስ ቅዱስ የሚናገረው ሁሉ የእግዚአብሔር እውነት በመሆኑ የእውነት መንፈስ ተብሎአል። ኢየሱስ ስለ መንፈስ ቅዱስ የተናገራቸውን አንዳንድ ነጥቦች አስተውል፡-

1. መንፈስ ቅዱስ ልዩ በሆነ ሁኔታ ከእግዚአብሔር ይመጣል። እግዚአብሔር መንፈስ ቅዱስን እንደሚፈጥረውና ወደ እነርሱ እንደሚልከው አልነበረም ኢየሱስ የተናገረው። ኢየሱስ የተናገረው እግዚአብሔር መንፈስ ቅዱስን ወደ ደቀ መዛሙርቱ እንደሚልክ ነው።

2. የመንፈስ ቅዱስ ዓላማ ኢየሱስ በዚህ ምድር የጀመረውን ሥራ መቀጠል ነው። ኢየሱስን እንጂ ራሱን አያከብርም። ስለ ኢየሱስ ይመሰክራል። ኢየሱስ ስለ እግዚአብሔር አብ እንደመሰከረ ሁሉ መንፈስ ቅዱስም ስለ ኢየሱስ ይመሰክራል። ስለ ኢየሱስ የሚመሰክረው መንፈስ ቅዱስ ብቻውን አይደለም። ምስክርነቱ ከደቀ መዛሙርቱ ምስክርነት ጋር በጥብቅ የተያያዘ ነው። ኢየሱስ ስለ እርሱ እንዲመሰክሩ ደቀ መዛሙርቱን አገዝአቸዋል። ደቀ መዛሙርቱ መንፈስ ቅዱስ ማንኛውንም ሥራ እንዲሠራላቸው መጠበቅ የለባቸውም። ለሌሎች የመመስከር ኃላፊነት አለባቸው። ከመጀመሪያው ጀምሮ ኢየሱስ በምድር ላይ ሲያገለግል የዓይን

ምስክር ስለሆኑ ሊመሰክሩለት ይገባል። የመንፈስ ቅዱስ ምስክርነትና የኢየሱስ ተከታዮች ምስክርነት ተያይዘው መገኘት አለባቸው። ለደኅንነት ሁለቱም ያስፈልጋሉ። የኢየሱስ ተከታዮች ካልነገሩት በቀር ማንም ስለ ኢየሱስ መስማት አይችልም። በሌላ በኩል ደግሞ ማንም በራሱ ምስክርነት ብቻ ሌላው ወደ ኢየሱስ መጥቶ ደኅንነት እንዲያገኝ ማድረግ አይችልም። መንፈስ ቅዱስ በማያምኑት ሰዎች ልብ ውስጥ መመስከር አለበት። ምስክርነቱ እውነት እንደሆነና የወንጌልን እውነት መንፈስ ቅዱስ ሊገልጽለት ያስፈልጋል። ደኅንነትን የሚያገኘው ያኔ ነው። ስለ ኢየሱስ ለሌሎች መናገር የክርስቲያኖች ድርሻ ነው። ይሁን እንጂ ሰውየውን ማዳን አይችሉም። የሰዎችን ምስክርነት ተጠቅሞ በክርስቶስ እንዲያምኑና ደኅንነትን እንዲያገኙ ማድረግ ደግሞ የመንፈስ ቅዱስ ድርሻ ነው። ደኅንነትን በሚመለከት ረገድ እግዚአብሔርና ሰው በኅብረት ይሠራሉ።

33ኛ ጥያቄ፡- ሀ) ካለፉት ጥቂት ወራት ወዲህ የመሰከርክላቸውን ሰዎች ዘርዝር። ለ) ወንጌልን እንዴት ነበር የተቀበሉት? ሐ) የክርስቲያኖች ድርሻ ስለ ክርስቶስ መመስከር ብቻ እንጂ ክርስቲያኖች ማድረግ አለመሆኑ ምን ያህል ያጽናናቸዋል?

4. ደቀ መዛሙርቱ በቅርቡ ስለ ክርስቶስ ስደት ይደርስባቸዋል (ዮሐ. 16:1-4)

መንፈስ ቅዱስ ክርስቲያኖችን የሚያግዛቸው በሰላምና በብልጽግና ጊዜ ብቻ ሳይሆን በተለይም ደግሞ የኢየሱስ ደቀ መዛሙርት ከዚህ ዓለም ሥርዓት ጋር በሚኖራቸው ውጊያ አስፈላጊውን ኃይል በመስጠት ይረዳቸዋል። እዚህ ላይ ኢየሱስ ሁለት ነገሮችን አድርጎአል። በመጀመሪያ፡ መንፈስ ቅዱስ በቅርቡ እንደሚመጣ በመንገር አጽናናቸው። መንፈስ ቅዱስ በውስጣቸው ሆኖ ስለ ኢየሱስ እንዲመሰክሩና በቅድስና እንዲኖሩ ከዓለም የሚመጣውን ማንኛውንም ስደት እንዲቋቋሙ ኃይል ይሰጣቸዋል። ስደት ሲመጣ እንዲደነግጡና እርሱንም እንዲክዱ ኢየሱስ ሕይወት ምንም ችግር እንደሌለበት አልነበረም የተናገረው። አብሮአቸው እስከነበረበት ጊዜ ድረስ እርሱ ይከላከልላቸው ስለ ነበር ስለ ስደት አልነገራቸውም። አሁን ግን በሥጋው አብሮአቸው አይኖርም። ስለዚህም ስደት ሲመጣ እንዳይደናገጡና እምነታቸውም እንዳይናወጥ ስለሚመጣው ችግር ነገራቸው። ኢየሱስ ተለይቶአቸው

ከሄደ በኋላ የኢየሱስ ተቃዋሚዎች ደቀ መዛሙርቱን ያሳድዱዋቸዋል።

34ኛ ጥያቄ፡- ሀ) አንዳንድ ክርስቲያኖች ሰደት ሲደርስባቸው የሚደነግጡት ለምንድን ነው? ለ) ለሰደት ካልተዘጋጁ በቀር እምነታቸው ምን ይሆናል? ሐ) አንዳንድ ክርስቲያኖች በኢየሱስ የሚያምኑ ሁሉ ምንም ዓይነት ሰደት፣ ሕመም፣ ወዘተ አይደርስባቸውም በማለት የሚያስተምሩት ለምንድን ነው?

ኢየሱስ ስለሚመጣው ሰደት ለደቀ መዛሙርቱ ሁለት ገለጻ ሰጣቸው። በመጀመሪያ፣ ከኅብረተሰቡ ይገለጻሉ። ከምኩራብም እንደሚያስወጡአቸው ነገራቸው። በምኩራብ ውስጥ ማምለክ ብቻ ሳይሆን ከእነርሱ ጋርም ምንም ዓይነት ኅብረት ሊያደርጉ አይችሉም። ከገበያ እንኳ እንዳይገዙ ይከለከላሉ። ዛሬም ቢሆን አንዳንድ ሰዎች በኢየሱስ በማመናቸው ከቤታቸው ይባረራሉ። ቤተ ክርስቲያን ራሷ እንኳ በድናቸው እንዳይቀበር ስትከለክል ይታያል።

35ኛ ጥያቄ፡- እንዲህ ዓይነቱ ሰደት ለአዳዲስ ክርስቲያኖች አዳጋች የሚሆንባቸው ለምንድን ነው?

ሁለተኛ፣ የእርሱ ተከታዮች በመሆናቸው እንደሚገደሉ ኢየሱስ ነገራቸው። ይህም በአብዛኞቹ ደቀ መዛሙርት ተፈጽሞአል። የቤተ ክርስቲያን ታሪክ እንደሚነግረን በሰደት ምክንያት ያልተገደለው ደቀ መዝሙር ሐዋርያው ዮሐንስ ብቻ ነበር። የተቀሩት ግን ለእምነታቸው ተገድለዋል።

ኢየሱስ የተናገረው ዓለማውያን መንግሥታት እንደሚያሳድዱባቸው እንዳልሆነ አስተውሉ። ምንም እንኳ ከመንግሥታት ሰደት እንደሚደርስባቸው የታወቀ ቢሆንም፣ ኢየሱስ የተናገረው ግን ከሃይማኖት ሰዎችና እግዚአብሔርን ያገለገሉ ከሚመስላቸው ሰዎች ስለሚደርስባቸው ሰደት ነበር። ሐዋርያው ጳውሎስም ክርስቲያን ከመሆኑ በፊት ክርስቲያኖችን ሲያሳድድና ሲገድል ነበር። ይህም በታሪክ ውስጥ ሲደጋገም ነበር። ብዙ ጊዜ እውነተኛነቱን የኢየሱስ ተከታዮች ሲያሳድዱ የሚታዩት ራሳቸውን ክርስቲያን ብለው የሚጠሩ ሰዎች ናቸው። እውነተኛነቱ አማኞች ማንም የእምነታቸው ተከታይ እንዲሆን አያስገድዱም። ለሌሎች ይመስከራሉ፤ ይጸልያሉ እንጂ ማንንም አይገድሉም።

36ኛ ጥያቄ፡- በኢትዮጵያ ቤተ ክርስቲያን ታሪክ ውስጥ ከሃይማኖት መሪዎች ወይም ደግሞ ከኦርቶዶክስ ቤተ ክርስቲያን

በአማኞች ላይ ሰደት ሲደርስ የታየው እንዴት ነው?

ኢየሱስ እንደተናገረው የሃይማኖት ሰዎች ክርስቲያኖችን የሚያሳድዱበት ምክንያት እግዚአብሔር አብና እርሱን ስለማያውቁ ነው። ከእግዚአብሔር ጋር ኅብረት እንዳላቸው ሊናገሩ ይችላሉ። አንዳንድ የአምልኮ ሥነ-ሥርዓትንም ይፈጽሙ ይሆናል። ሌሎች የእምነታቸው ተከታዮች እንዲሆኑ ኃይልን መጠቀማቸው ግን ከእግዚአብሔር ጋር ምንም ኅብረት እንደሌላቸው ምስክር ነው።

አራተኛ ቀን፡- የዚህን ሳምንት ትምህርት ከልሰ። ለከለሳ ጥያቄዎችም መልስ ሰጥ። ለሳምንቱ ስብሰባ ለመዘጋጀት የውይይቱን ጥያቄዎች መርምር።

1. በዮሐንስ 15 ላይ ኢየሱስ ለሰባተኛ ጊዜ «እኔ ነኝ» በማለት የተናገረው ምንድን ነው?
2. አባቱ ምን እንደሚያደርግ ነው ኢየሱስ የተናገረው?
3. ቅርንጫፍ ፍሬ የሚያፈራው እንዴት ነው? ፍሬ እንድናፈራ ምን ማድረግ አለብን?
4. በኢየሱስ ፍቅር እንድንኖር ምን ማድረግ አለብን?
5. ኢየሱስ ደቀ መዛሙርቱን ምን አዘዛቸው?
6. አገልጋይና ወዳጅ የመሆን ልዩነት ምንድን ነው? የኢየሱስ አገልጋይ የሆንከው እንዴት ነው? የኢየሱስ ወዳጅ የሆንከው እንዴት ነው?
7. ከዓለም ምን እንደሚደርስባቸው ነው ኢየሱስ ደቀ መዛሙርቱን ያስጠነቀቃቸው?
8. ስለ እርሱ ለመመስከር ማን እንደሚመጣ ነው ኢየሱስ የተናገረው?
9. ደቀ መዛሙርቱ ስለማን እንዲመሰክሩ ነው ኢየሱስ የነገራቸው?
10. የሃይማኖት መሪዎች እንዴት እንደሚያደርጓቸው ነው ኢየሱስ ለደቀ መዛሙርቱ የተናገረው?

የሳምንቱ ስብሰባ

1. የሳምንቱ አምልኮ
2. ጸሎት

3. ክለሳ

4. ውይይት

ሀ) 1) በኢየሱስና በክርስቲያኖች መካከል ያለው ኅብረት በወይን ግንድና በቅርንጫፎቹ የሚመሰለው እንዴት ነው? 2) የደረቁ ቅርንጫፎች ማንን ያመለክታሉ? የመከራከሪያ አሳብ አቅርብ። 3) ክርስቲያኖች ብዙ ፍሬ እንዲያፈሩ እግዚአብሔር ምን ያደርጋል? ይህ በሕይወትህ እንዴት እንደተደረገ ገለጻ ስጥ። 4) በራሳቸው ጥረት ፍሬ ለማፍራት ክርስቲያኖች ከሚጠቀሙባቸው መንገዶች ጥቂቶቹን ግለጽ። 5) ብዙ ጊዜ የዚህ ውጤት ምንድን ነው? 6) በእግዚአብሔር ኃይል የሚገኝ ፍሬ ውጤትስ እንዴት ነው? 7) ክርስቲያኖች ሊያፈሯቸው ስለሚችሉ አንዳንድ ፍሬዎች ዘርዘር። 8) ክርስቲያኖች በሕይወታቸው እንዲያድጉና ፍሬ እንዲያፈሩ ቤተ ክርስቲያን ምን ማድረግ ትችላለች?

ለ) 1) ኢየሱስ ለደቀ መዛሙርቱ የሰጣቸው ዋነኛው ትእዛዝ ምንድን ነው? 2) ይህ ትእዛዝ በጣም አስፈላጊ የሆነው ለምንድን ነው? 3) ብዙ ጊዜ ክርስቲያኖች ይህን ትእዛዝ የማይጠብቁት ለምንድን ነው? 4) በቤተ ክርስቲያንህ ውስጥ ጭቅጭቅ ከሚፈጥሩ ዋና ዋና ነገሮች ጥቂቶቹ ምንድን ናቸው? 5) በቤተ ክርስቲያንህ ውስጥ ፍቅር እንዲኖር ምን ልታደርግ ትችላለህ? 6) የኢየሱስንና የዓለምን ሕዝብ ፍቅር አነጻጽር።

ሐ) 1) መጽሐፍ ቅዱስ «ቤተ ክርስቲያን» ለሚለው ቃል የሚሰጠው ትርጉም ምንድን ነው? 2) የእግዚአብሔር ዋነኛ ዓላማ ቤተ ክርስቲያንን መመሥረት ነው የምንለው በምን መንገድ ነው? 3) ይህ በቤተ ክርስቲያንህ የሥራ ዕቅድ ውስጥ እንዴት ነው የሚታየው? 4) ለረጅም ጊዜ ክርስቲያኖችን ሲያሳድዱ ስለኖሩ ወገኖች ዝርዝር አቅርብ። ለምን ያሳደዱቸው ይመስልሃል? 5) የክርስቲያኖች ስደት የኢየሱስን ሥቃይ ያሟላል ሲባል ምን ማለት ነው? (ቆላ. 1:24)። 6) ክርስቲያኖችን ለስደት ለማዘጋጀት ቤተ ክርስቲያንህ ምን ማድረግ ትችላለች?

5. ጸሎት